

145
हरि।ब्र

145
रि।ब्र

न
प्र
ति

व-



उत्तर प्रदेश संस्कृत अकादमी, लखनऊ

पुस्तकालय

परिग्रहण क्रमांक 31366 ✓

वर्गानु 145 ✓

पुस्तकानु ६८१ प्र१-१

श्रीहरिः ।

समीक्षाचक्रवर्ती ।

नाम विद्यासन्तानम् ।

SA-MĪKSHÂCHAKR-VARTI,

A

COLLECTION OF RARE & EXTRAORDINARY

New Series No. 1

ब्रह्मवादः ।

गोस्वामि श्रीहरिरायजीमहाराजविरचितम् सर्वम्,
श्रीगोपालकृष्णभट्टविनिर्मित-विवरणसहितम् ।
श्रीमदाचार्य श्रीवल्लभाधीश्वरशुद्धाद्वैतम्-विदायविदुषा
रत्नगोपालभट्टेन संश्लेषितः ।

BRAHMAVÂDA,

By GOSWAMI SHRI HARIRÂYAJI MAHARAJA,

with a gloss called Vivarana,

By Sri Gopâla Krishna Bhatta

VOL. I.

PUBLISHED BY THE PROPRIETORS MESSRS
RATNA G. BHATTA & Co.

AND SOLD BY THE SECRETARY CHOWKHAMBA SANSKRIT
BOOK DEPOT, BENARES.

PRINTED BY HARIKRISHNA DÂS GUPTA PROPRIETOR,

AT THE VIDYÂ VILÂSA PRESS.

BENARES.

1910.

श्रीमुकुन्दरायो जयति ।

श्रीगोपाललालो जयति ।

शाब्देऽथ काव्ये कविकुलतिलकाऽऽराध्यपादाऽमुजर्ध
 न्याये नारायणवयो विमलतरमतिः सांख्यसंख्यावदेव ॥
 वेदे वेदान्तशास्त्रे हरिरतिनिपुणः कर्मशास्त्रे गुरुगो
 योगे योगीन्द्रवन्द्यो निजजननिवहोद्धारकृत् कृष्णचन्द्रः ॥
 काश्मीरो गुणकुलमे हिमकरः सन्तापनिर्वापणे
 धर्माभोजवने नवनिष्कान्तिने ॥
 सिन्धुः कीर्तिकलानिधौ निरुपधिबन्धुः प्रिये ॥
 श्रीमान् भाति विभुर्गुरुर्गिरिधरस्तत्पादपद्मे नुज्ञने

॥ २ ॥

श्रीगोपीजनवल्लभाय नमः ॥

ब्रह्मवादः ।

गौस्वामिश्रीहरिरायजीमहाराजविरचितः ।

श्रीगोपालकृष्णभट्टविरचितविवरणाख्य-
व्याख्यासमलङ्कृतः ।

अथेदं विचार्यते । ननु भक्तिमार्गे माहात्म्यज्ञान-
जननहेतुतयाऽऽनुकूल्येनोक्तः कोऽसौ ब्रह्मवादः ? ॥
उच्यते । एकमेवाद्वयं ब्रह्म, पुरुष एवेदं सर्वम्,
ऐतदात्म्यमिदं सर्वं, स वै सर्वमिदं जगदित्यादि-
श्रुतिभिः प्रपञ्चरूपेणापि पूर्वं सन्नेव स्वस्याऽद्वयत्वेन
तदतिरिक्तस्याऽभावात् स्वस्य क्रीडार्थमाधारत्वेन
प्रपञ्चरूपं संपादयितुं तदूरूपेणाविर्भूतो भगवानेवेति
श्रुतितात्पर्यरूपः ॥

श्रीनवनीतप्रियो जयति ॥ श्रीमन्मदनमोहनो जयति ॥

दुःखार्णवे निमग्नं मां कृपया करुणार्णवः ।

य उद्धार मदनमोहनं तं भजे सदा ॥ १ ॥

रससलिलयुतं श्रीकृष्णमेघस्वरूपं

कलिकलुषनिदाघातप्रभक्ताऽवनाय ॥

स्वमतसुजलवृष्ट्या शामकं वादवहे-

रसत इह लसन्तं वल्लभं तं नतोऽस्मि ॥ २ ॥

नानावादेन रविणा हरिणा तिमिरं महत् ॥

मायावादाख्यमखिलं नाशितं तं नमाम्यहम् ॥ ३ ॥

अज्ञानतिमिरान्धं मां स्वप्रतापार्कतेजसा ॥

सनेत्रमकरोच्छ्रीमद्गोपेश्वरमहं भजे ॥ ४ ॥

गुरुचरणविभावसोः प्रकाशा-

दपगतानशयमण्डलान्धकारः ॥

रसिकहोरकृतेरभेदगन्ध्या

विवरणमातनुते विनोदहेतुम् ॥ ५ ॥

गोष्ठीशालोपनामश्रीहरिकृष्णात्मजो मुदा ॥

गोपालकृष्णः सुकविगोपेश्वरपदानुगः ॥ ६ ॥

अथ श्रीमद्विरिवरधरणचरणपरिचरणमार्गमुकुलमार्त्तण्डाय-
मान-हरिदासवर्य-श्रीमद्गोपेश्वर-गिरिवरतादात्म्यं प्राप्नुवन्तो
गोस्वामिनः श्रीमद्विरिरायचरणाः स्वीयासां परानभिभवपूर्वकं
शुद्धाद्वैतप्रदवाच्यस्वमतसिद्धान्तार्थावबोधनार्थं सौपपत्तिक्रमेतदेव
वक्तुमेतदेव विचारंमारभन्ते-

अथेत्यादिना ॥ अथ शब्दो मङ्गलार्थः । इदं बुद्धिस्थमग्रे
वक्ष्यमाणं च बहुवाक्यसन्दर्भरूपं शास्त्रं विचार्यते विचारविषयी-
क्रियत इत्यर्थः । तथाच शिष्यशिक्षायै ग्रन्थारम्भे अथशब्देन
मङ्गलाचरणपूर्वकं निरुक्तमिदन्त्वावच्छिन्नं विचारविषयीक्रियत
इति वाक्याऽर्थः ॥

ॐकारश्चाथशब्दश्च द्वावेतौ ब्रह्मणः पुरा * कण्ठं भित्त्वा
विनिष्क्रान्तौ तेन माङ्गलिकावुभावित्युक्तेः । विप्रतिपत्तिमुखेन
स्वमतमुद्गावयन् त्वं तामेवाहुः ॥ नन्वित्यादि ॥ नन्विति वि-
प्रतिपत्तिबोधकः । गीयते पुरुषोत्तमोऽनेन श्रवणादिनवकेनेति
श्रवणादिसाधनानुष्ठानात्मको मार्गः । न हि साधनपदेन पुष्टि-
मार्गानुपपत्तिः । अत्र फलसाधनयोरैक्यात् । प्रेम्णः सर्वत्रैवानु-
स्यूतत्वा । तदग्रे वक्ष्यन्ते । भक्तिरेव मार्गे भक्तिमार्गस्तास्मिन्

क्तिरसमार्ग इत्यर्थः । विभानुसहव्याभिचारिसात्विकादिभि-
रनुनीयमानस्य माहात्म्यज्ञानपूर्वकस्य स्नेहस्य रसत्वाद्भक्ते रस-
त्वम् । अन्यस्नेहव्यवच्छेदार्थं माहात्म्यज्ञानपदम् । माहात्म्यज्ञातुः ।
पूर्वस्तु सुदृढः सर्वतोऽधिकः * स्नेहो भक्तिरिति प्रेक्तस्वरूप-
मुक्तिर्न चान्यथेति नारदपञ्चरात्रोक्तेः । सा परानुरक्तिरीदृशः ।
इति शाण्डिल्यसूत्राच्च । फलाभिसन्धिरहिता परा । अत्र भक्ति-
रसोऽन्यरसानामुपलक्षकः । तत्रापि शृङ्गाररसस्याभ्यर्हितत्वेन
तस्यैव स्वाभीष्टत्वं ध्वनयति । तेन अन्ये तु तदन्तर्गता एव
रसाः । तेषां तदन्तर्गतत्वेनैव रसत्वात् । अन्यथा रसः ह्येवायं
लब्ध्वाऽऽनन्दी भवतीत्यादिश्रुतौ रसप्राप्तेरानन्दफलकत्वोक्त्या
भयानकादौ तदभावादसत्त्वमेव न स्यात् । तथा सति, रसो वै स
इति श्रुत्या, सर्वरस इति श्रुत्या च शृङ्गाररसरूपयुक्तोत्तमविषयक-
ज्ञानपूर्वकस्नेहविषयकोऽयं मार्ग इति भावः । तत्रापि मार्गो,
न सरणिः । राजमार्गे, यथा गमनसौकर्यं चौरादिभयाभाव-
स्तद्वदत्यन्तायाससाध्यानां शमदमादिसाधनानामत्राप्रयोजकत्वेन
अनायासेन तत् सूचितम् । पतनभयाभावोऽपि सूचितः । तथा
न ते माधव तावकाः क्वचिद् भ्रश्यन्ति मार्गात् त्वयि बद्ध-
सौहृदाः * त्वयाऽभिगुप्ता विचरन्ति निर्भया विनायकानीकप-
मूर्द्धसु प्रभो इति दशमस्कन्धे गर्भस्तुतौ, यानास्थाय नरो राजन्
न प्रमाद्येत कर्हिचित् * धावन्निमील्य वा नेत्रे न स्वलेन्न पते-
दिहेत्येकादशस्कन्धद्वितीयाध्याये चोक्तेः । अत्र वाचार्यचरणाः,
अत्रापि वेदानिन्दायामधर्मकरणात्तथा * न भवेत् पातः
किन्तु हीनेषु जायते इत्याहुः । दुःखासंभिन्नसुखरूपत्वं प्रथमतः
अवधिपर्यन्तमिति राद्धान्तः । भक्तिशब्दस्य यौगिकार्थस्तु-
भज सेवायामिति धातोर्भावे क्तिन् प्रत्यये कृते भक्तिरिति भव-

ति । भावश्च क्रियासामान्यम् । प्रकृतिप्रत्ययौ सहार्थं ब्रूतस्त-
 गुह्यं प्रत्ययः प्राधान्येनेति वैयाकरणनियमाद् धात्वर्थव्यङ्गा या
 दपगानभूता क्रिया तत्र पर्यवस्यति । प्रधानभूता च क्रिया मानस्ये-
 रिति । अन्यत्रमना अभूवं नाऽऽशृणवम्, अन्यत्रमना अभूवं
 नाऽपश्यमिति वाजसनेयश्रुतौ मनसः प्राधान्यश्रावणेन तत्क्रिया-
 या एव प्राधान्यस्यौचित्यात् । तथाच सेवाभिव्यङ्गा प्रेम-
 रूपमानसी सेवा भक्तिरिति तत्र योगरूढः सिद्ध्यति । तथा
 श्रवणादिनवकेऽपि पारिभाषिकः, श्रवणं कीर्तनं विष्णोः स्मरणं
 पादसेवनम् * अर्चनं वन्दनं दास्यं सख्यमात्मनिवेदनम् ॥
 इति पुंसाऽर्पिता विष्णौ भक्तिश्चेन्नवलक्षणा इति सप्तमस्कन्धे
 प्रह्लादवाक्यात् । अन्ये तु, उपासनायामपि भक्तिशब्दं प्रयुञ्जते ।
 नैयायिकास्तु आराध्यत्वेन ज्ञानं भक्तिरित्याहुः । श्रीमत्कपिल-
 देवैस्तु श्रवणादिनवकस्य सात्त्विकादिभेदेन त्रैविध्यमुक्तम् ।
 पुनश्च मिश्रितभेदेनैकैकस्य त्रिविधस्य त्रैविध्ये नव भवन्ति ।
 तथाच नवकस्यैव नवनवभेदैरेकाशीतिप्रकारा सगुणा भक्तिरुक्ता,
 राज्ञान्तिता तु, अनिमित्ता भागवती भक्तिः सिद्धेर्गरीयसी
 जरत्याशु या कोशं निगीर्णमनलो यथा इति । अनिमित्त-
 त्वकोशजारणत्वाभ्यां स्वरूपकार्यलक्षणाभ्यां गरीसी निर्गुणो-
 क्ता । सा च मानसीसेवारूपा नारदपञ्चरात्रोक्ता शाण्डिल्य-
 सूत्रोक्ता योगरूढेन भक्तिशब्देन प्राप्ताऽत्र विवक्षितेति निष्कर्षः ।
 अत एव, चेतस्तत्प्रवर्णं सेवा, मानसी सा परा मतेति श्रीमदा-
 ऽऽचार्यचरणाः । भक्तिरस्य भजनं तदिहामुत्र फलभोगनैराशयेन
 तस्मिन् मनःकल्पनम् । परो हि योगो मनसः समाधिरिति श्रुति-
 पुराणोक्तेः । तथाच तादृशेऽस्मिन् मार्गे माहात्म्यज्ञानजननहेतुतया
 आनुकूल्येन उक्तः । महान् आत्मा शरीरमस्येति महात्मा ब्रह्म ।

बृहत्त्वाद् ब्रह्म उच्यते इति वाक्यात् । महात्मनो भावो माहात्म्यम् । माहात्म्यस्य ज्ञानं माहात्म्यज्ञानम् । महात्मनो ब्रह्मणो महिमज्ञानमिति यावत् । तस्य जननं समुद्भवः । तस्मिन् हेतुः । तस्य भावो हेतुता, तया कारणीभूततयेत्यर्थः । माहात्म्यज्ञानरूपस्यैव ब्रह्मज्ञानस्य भक्तेः पूर्ववर्तित्वान्नियतपूर्ववर्तित्वाद्धेतोः । कारणाभावेन कार्याभाव इति न्यायेन भक्तिविषयस्य भगवत्स्वरूपस्यैव ज्ञानाभावेन भक्तेरेवानुपपत्तेः ॥ आनुकूल्येनेति ॥ अनुकूलस्य भाव आनुकूल्यं, जनकत्वम् । तेन भक्तिजनकत्वेन इत्यर्थः । यतो हेतुत्वमत एवानुकूलत्वम् । यद्वा अनुकूलत्वं सहकारिभावः । तथाच हेतुतया आनुकूल्येन चोक्त इत्यर्थः । अनुक्तोऽपि चः समुच्चयं वक्ति । विनाऽपि चं समुच्चयो भवतीति महाभाष्यप्रामाण्यात् । एवञ्च भक्तौ भगवतो ज्ञानस्याऽऽवश्यकता माहात्म्यज्ञानाय, माहात्म्यज्ञानस्य च प्रेमदाढ्याय । ज्ञानञ्च जन्माद्यस्य यतः, यतो वा इमानि, सत्यं ज्ञानमनन्तं ब्रह्मेत्यादिकार्यस्वरूपलक्षणाभ्यामुक्तं भवति । तत्र माहात्म्यमनसाप्याकलयितुमशक्यरचनस्य जगतोऽनायासेनोत्पत्तिस्थितिभङ्गकरणं, लिप्तत्वालिलिप्तत्वं, भोक्तृत्वाभोक्तृत्वं, कर्तृत्वाकर्तृत्वम्, अपाणिपादो जवनो ग्रहीतेत्यादिविरुद्धधर्माश्रयत्वं वा । तेन भक्तेर्ज्ञानस्य उपजीव्योपजीवकभावः, कार्यकारणरूपो वा सम्बन्धः सिद्ध्यति । अतस्तद्धेतुत्वं तत्सहकारित्वं चेति भावः । एतादृशोऽयं भक्तिमार्गो ब्रह्मवादः सिद्ध्यति । स च, कोऽसौ ब्रह्मवाद इति ॥ तादृशोऽश्रुतपूर्वोऽयं क इत्यर्थः । किञ्च तत्र का वा युक्तिः, किं प्रमाणं, कीदृशं च तत्स्वरूपमित्यत आहुः ॥ उच्यते इति ॥ एतत् सर्वं सङ्कलीकृत्य एव अस्माभिः कथ्यत इत्यर्थः । तदेव दर्शयन्ति ॥ एकमेवेत्यारभ्य, तात्पर्यरूप इत्यन्तेन ॥

एकमेवाद्वयमिति ॥ सजातीयविजातीयस्वगतभेदवर्जितमित्यर्थः ।
तेन, एकमेवाद्वितीयमिति न पौनरुक्त्यम् सजातीया जीवाः,
विजातीया जडाः, स्वगता अन्तर्यामिणः । एकपदेन सजातीय-
भेदनिरासः । एवपदेन विजातीयस्य । अद्वयपदेन स्वगतानां
जीवानाम् । सजातीयत्वन्तु, एकत्वे सत्यऽनेकानुगतत्वं जाति-
रिति जातिलक्षणाद् अनेका जीवाः, तदनुगता चिच्चरूपा
जातिः, तद्रूपतया साजात्यं ब्रह्मणः । तेन चित्साजात्येन ब्रह्मणो
जीवैः साजात्यम् । यथा सुदीप्तात् पावकाद् विस्फुलिङ्गाः ।
सहस्रशः प्रभवन्ते सरूपा इति मुण्डकश्रुतौ सरूपपदश्चेतनत्व-
नित्यत्वादिना सारूप्यात् तादृशसजातीयभेदवर्जितमेकमित्यर्थः ।
जडानां विजातीयत्वं च जडत्वानित्यत्वादिना । अन्तर्यामिणां
स्वगतत्वञ्च प्रगटसच्चिदानन्दरूपत्वेऽपि परिच्छिन्नत्वप्रतिनियत-
कार्यकर्तृत्वादिना ज्ञेयम् । सजातीयद्वैतञ्च खण्डमुण्डगोव्यक्त्यो-
रिव, विजातीयद्वैतं च घटपटयोरिव ज्ञेयम् । कुसुमेषु तरोरनु-
सीवनेऽपि कुसुमरूपत्वाभावात् सच्चिदानन्दरूपे भगवति त्रितय-
निरूपितद्वैतरहित्येन, चिद्रूपेण जीवे, सद्रूपेण जडे, प्रकटानन्द-
रूपेणान्तर्यामिणीत्येवं त्रिष्वप्यनुस्यूतत्वात् । अत एव, सजातीय-
विजातीयस्वगतद्वैतवर्जितमिति श्रीमदाचार्यचरणाः । एवं कारण-
दशायां स्थितस्य ब्रह्मणोऽभेदप्रतिपादिकां श्रुतिमुक्त्वा कार्य-
दशायां स्थितस्य तत्प्रतिपादिकामाहुः ॥ पुरुष एवेदं सर्वमि-
ति ॥ एषा तैत्तिरीयोपनिषदि सहस्रशीर्षाऽनुवाके । अग्रे,
यद्भूतं यच्च भाव्यमिति । तयोरयमर्थः । पुरुषः पुरुषोत्तमः ।
उत्तमः पुरुषस्त्वन्य इति वाक्यात् । इदं सर्वं यद् भूतं यच्च
भाव्यं, भूतत्वेन भावित्वेन च व्यवहियमाणम् इदं घटपटात्मकं
नामरूपेण भिन्नतया परिदृश्यमानमपि सर्वं जगत् पुरुष एव ।

एतस्मिन्नुपादानकारणत्वेन पुरुषोत्तमस्यैवानुस्यूतत्वात् पुरुषोत्तम
 एव, नाऽन्य इत्यर्थः । एवकारस्य अत्रान्यव्यवच्छेदार्थकत्वात् ।
 यतो, जन्माद्यस्य यतः, यतो वा इमानि, तत्तु समन्वयादित्यादि-
 श्रुतिसूत्रेषु पञ्चमी समवायिकारणमेव वक्ति । जनिकर्तुः प्रकृति-
 रिति पाणिनीयसूत्रात् । तदेतत्, तत्तु समन्वयादित्यादिसूत्रभाष्ये
 स्फुटं निरूपितं श्रीमदाचार्यचरणैरिति नात्र वितन्यते । द्वितीया-
 मपि तामाह । ऐतदात्म्यमिदं सर्वमिति । इयं श्वेतकेतूपाख्याने
 वर्त्तते । तत्रोपक्रमे, अपि वा तमादेशमप्राक्षो येनाश्रुतं श्रुतं भव-
 तीत्यादिना एकविज्ञानेन सर्वविज्ञानं प्रतिज्ञातम् । तदेकमेव
 चेत् सर्वं भवेत् तदोपपद्यते । यथा सुवर्णखण्डाः सुवर्णकार्यं च
 सर्वं सुवर्णमिति सुवर्णज्ञाने तज्ज्ञानं भवति । तदर्थं, सदेव सौम्ये-
 त्यारभ्य निरूपितम् । तदनन्तरं जडस्य सर्वस्यापि तदात्मकत्व-
 कथनाय, ऐतदात्म्यमिदं सर्वमित्युक्तम् । एतस्या अयमर्थः ।
 एतद् आत्मा यस्य स एतदात्मा ब्रह्म । तस्य भावः, ऐतदात्म्य-
 म् । “ एतदात्मनः ” अत्रापि पञ्चमी समवायिकारणं वक्ति ।
 तथाच एतदात्मनः सकाशाद् मृदो घटादिवत् तत्सद्रूपेणेदं सर्वं
 जातमित्यर्थः । सदेव सौम्येति दृष्टान्तवाक्ये जडस्य तदात्मक-
 त्वे उक्तेऽपि पुनर्दाढ्यार्थं दार्ष्टान्तिकवाक्येऽप्युक्तम् । अग्रे वि-
 नाशित्वादिजडगतदोषपरिहरणाय, तत्सत्यमिति । अनागन्तुका-
 ऽनारोपितरूपं सदित्यर्थः । तदग्रे च पूर्वोत्तरयोर्जडजीवयोः
 सदात्मकत्वे मध्ये हेतुमाह ॥ स आत्मेति ॥ स परमेश्वर
 आत्मा सर्वस्य स्वरूपभूतः । तत्पूर्वोक्तं सत्यं सर्वकालं सदित्य-
 र्थः । तेन वैनाशिकार्द्धवैनाशिकप्रतिपन्ने असत्त्वविनाशित्वे माया-
 वादिप्रतिपन्नं मायिकत्वञ्च निरस्तम् । यथा सुवर्णं कटककुण्डलादी-
 नाम् । तथाच सर्वस्य तदात्मकत्वात् सर्वं सत्यमिति ज्ञापनायेदं

एकमेव उक्तम् । पुनश्च जडस्य सर्वस्य तदात्मकत्वमुक्त्वा जीव-
स्याप्याह ॥ तत्त्वमसीति ॥ तथाच यथैतदात्म्यमेतदात्मनो भावः
तथा त्वम् असि तद् एतदात्मनो भावः त्वं भवसीत्यर्थः । अत्र
सच्चिद्रूपेण समवायिकारणं भगवान् जडे सद्रूपेणैवेति भेदः ।
असीतिमध्यमपुरुषेणैव त्वम्पदलाभात्, तस्य भावस्तत्त्वमित्येक-
पेदनाऽपि तथार्थो भवतीति लिखितमावरणभङ्गे श्रीमत्पुरुषोत्तम-
चरणैः तथाच सर्वं तादृशार्थमभिसन्धायैव श्रीमद्भारिरायचरणै-
र्महावाक्यरूपस्य सम्पूर्णप्रपाठकस्य उपलक्षिकेयं श्रुतिरुक्ता ।
यत एतत्सर्वं निरूपितमस्ति निबन्धविद्वन्मण्डनादिष्विति दिक् ॥

स वै सर्वमिदं जगदिति ॥ पूर्वोक्तरीत्या स्पष्टम् । आदिपदात्
सन्मूलाः सौम्येमाः प्रजाः सदायतनाः सत्प्रतिष्ठानाः, आत्मा
वा इदमग्र आसीत्, सदेव सौम्येदमग्र आसीत्, स आत्मानं
स्वयमकुरुतेत्यादिश्रुतयोऽत्रानुसन्धेयाः । प्रपञ्चरूपेणापि पूर्वं
सन्नेवेत्यन्तं, सदेव सौम्येदमग्र आसीदिति श्रुतितात्पर्यम् । तत्र
हेतुः— तदतिरिक्तस्याभावादिति ॥ सद्रूपस्य ब्रह्मणोऽतिरिक्तस्या-
भावादित्यर्थः । तत्रोपष्टम्भिकां युक्तिमाहुः ॥ स्वस्येत्यादि, आविर्भूत
इत्यन्तम् ॥ स्वस्यात्मनः, आनन्दमात्रकरपादमुखोदरादिविशिष्ट-
स्य पुरुषोत्तमस्वरूपस्य क्रीडा रसाद्यनुरूपं रमणमित्यर्थः । सा च
तदनुकूलपदार्थैर्भिन्नैः संभवतीति षष्ठीतात्पर्यम् । स ईक्षाञ्चक्रे, बहु
स्यां प्रजायेय इत्यादिश्रुतेः । भेदोऽत्र हेम्नस्तत्कटककुण्डलादिवज्जे-
यः । यद्वा स्वैः, आनन्दात्मकैर्भक्तैस्तदनुकूलतादृशपदार्थैरात्मीयैः
करणभूतैः क्रीडेति विग्रहः । तस्यै इति तदर्थं, तां कर्तुमित्यर्थः । एतेषां
तादृशरूपत्वाभावे समानशीलव्यसनाभावे सति रमणाननुभव-
प्रसङ्गात् । तस्माद्युक्तमानन्दरूपस्य क्रीडोपयोगिनामानन्दरूपत्वम् ।
सा चाधारेण विना न भवतीत्यतस्तत्राधारापेक्षा । तदाहुः ॥

आधारत्वेनेति ॥ स्वाधारत्वेनेत्यर्थः । आधारश्च जडजीवात्मकः
सच्चिद्रूपो भवतीत्यतः सच्चिदंशेन सद्रूपस्य प्रपञ्चस्य संपादन-
म् । तदर्थमेव प्रपञ्चरूपेणाऽऽविर्भूतः सकलजनपरिदृश्यमानो
जातः । तद्रूपत्वादेवाविर्भावो, न तु जननम् । नित्यापरिच्छिन्न-
रूपत्वात् । नित्यापरिच्छिन्नतनौ प्राकट्यमित्युक्तेः । ननु सकलजन-
परिदृश्यमानोऽन्य एव भविष्यतीत्याशङ्क्याहुः ॥ भगवानेवेति ॥
भगवान् पुरुषोत्तम एवाविर्भूतो, नान्य इत्यर्थः । पुरुष एवेदं
सर्वमित्यादिनिरुक्तश्रुतिप्रामाण्यात् सदंशेन जडेऽत्र चिदानन्दांशौ
तिरोहितौ । सच्चिदंशेन जीवे । अत्रानन्दांशस्तिरोहित इच्छातः ।
एतयोः क्रीडार्थमाविर्भावितत्वात् । तथाच काष्ठवह्निन्यायेन आवि-
र्भूताऽनाविर्भूते स्वरूपे एव च, सत्यं ज्ञानमनन्तं ब्रह्मेत्यादि-
लक्षणलक्षितं सच्चिदानन्दस्वरूपत्वं भगवत्त्वं जगतः सिद्ध्यति ।
हेम्नः कटककुण्डलादिवत् कार्यकारणयोरैक्यादखण्डाद्वैतं ब्रह्मेति
श्रुतीनां तात्पर्यम् । तथाच एतादृशतात्पर्यरूपोऽखण्डाद्वैतरूपोऽसौ
ब्रह्मवाद इति पूर्वेण सम्बन्धः । अत एव, अखण्डं कृष्णवत्
सर्वमिति निर्गलितं वचः * इति श्रीमदाचार्यचरणोक्तिः । सर्वं
खल्विदं ब्रह्मेत्यादिश्रुतेः ॥

ननु भगवत एवाविलक्षणाभ्यां स्वरूपाभ्यां द्वैता-
पत्तिरिति चेन्न । नेह नानास्ति किञ्चनेत्यग्रिमश्रुत्या
तद्वैलक्षण्यानिषेधात् । तदर्थस्तु- इह सर्वरूपतया
अद्वये ब्रह्मणि प्रपञ्चरूपेऽपि सच्चिदानन्दतयैकरूपे वस्तु
नाना न, किन्त्वब्रह्मदृशामविचया भासत एवातो
वैलक्षण्यम् । अत एव वाचारम्भणश्रुतिर्विकाराणां
स्वदोषेण प्रतीतानां मिथ्यात्वं, वस्तुत्वेन सत्त्वं चाह ।
ननु वस्तुतोऽतथात्वे कथं तथा प्रतीतिरिति चेन्न ॥

सितामूर्ताविव नानात्वप्रतीतावप्येकरूपत्वेन वस्तुन-
स्तथात्वाभावात् । अत एव न ब्रह्मविदां तथा प्रतीतिः ।
स्वरूपमात्रदृष्टित्वात् । ये पुनर्बहिर्दृष्टयस्तेषामेव तथा-
त्वभानाद् न वस्तुनि तथात्वम् । तात्पर्यान्तविचारा-
भावेन तद्दृष्टेरसंमतत्वात् । अत एव विचार-
सिद्ध्यर्थकत्वेन शास्त्रसार्थक्यम् । अत एव, अखण्डं
कृष्णवत् सर्वमित्याचार्यवर्याः । तस्मात् सर्वरूपमद्वयं
ब्रह्मेति सिद्धम् ॥

नन्वित्याशङ्कन्ते ॥ कार्यकारणस्वरूपयोर्वैलक्षण्यादेकस्यैव द्विरूप-
त्वाद् द्वैतापत्तिरित्यर्थः ॥ नेति निषिद्ध्याग्रे समादधते ॥ नेति ॥
नेह नानास्तीति ॥ इयं श्रुतिः काठकोपनिषदि द्वितीयाध्याये
प्रथमवल्ल्यामस्ति । तत्र प्रथमाध्याये प्रथमवल्ल्यां पूर्वं यमेन सर्वं
नश्वरं निरूपितं श्रुत्वा सर्वस्यापारमार्थिकत्वं ज्ञात्वा पारमार्थिकं
वरं याचितवान् शिष्यः । ततश्च द्वितीयवल्ल्यां विरक्तत्वेन
परीक्षितं शिष्यं निःश्रेयसहेतुकेवलविद्यार्थित्वेन स्तोतुम् अभ्यु-
दयनिःश्रेयसहेत्वोर्विद्याविद्ययोर्विभागमाह यमः । ततः पूर्वोक्त-
विद्याविद्यादीनां फलादिकं वक्तुं तृतीयवल्ल्यारम्भः । एवं
प्रथमाध्यायसंक्षेपः । तदनन्तरं द्वितीयाध्याये पूर्वोक्तविद्यादिप्रपञ्चा-
ऽभिधानाय प्रथमवल्ल्यारम्भः । पराञ्चि खानीत्यारभ्य, तं
देवाः सर्वेऽर्पितास्तदु नात्येति कश्चन, एतदेवैतत्, यदेवेह तद-
मुत्र यदमुत्र तदन्विह इत्यन्तम् । एतदर्थस्तु— देवा अधिदैवमग्न्या-
दयः, अध्यात्मं वागादयश्च अर्पिताः स्थितिकाले प्रवेशिताः । तं
हिरण्यगर्भरूपं भगवन्तं नात्येति तदात्मकताम् अतीत्य तदन्यत्वं न
गच्छति तादृशदेवतारूपमधिदैवमध्यात्ममित्येकवचनेन संबन्धः ।
य एतत् पश्यति, स वै इति निश्चयेन तत् प्राकरणिकं ब्रह्मैव

पश्यतीत्यर्थः । उपक्रमोपसंहारे जीवेशयोरैक्यमुक्तम् । तन्मध्ये
जडस्यापि तदुक्तम् । एवञ्च तन्नानात्वदर्शनविरोधादयुक्तमित्या-
शङ्क्य नानात्वदर्शनं भ्रान्तिरिति सूचयितुं वदति, यदेवेह तद-
मुत्र यदमुत्र तदन्विह । इह जीवोपाधौ अमुत्र ईशोपाधौ अनु
उपाधिमनुप्राविष्टं तदेवेत्यर्थः । उपाधिकृतस्य भेदस्य मिथ्या-
त्वेन तद्दर्शनस्य निन्दां वदति । मृत्योः स मृत्युमाप्नोति य
इह नानेव पश्यति इति । इवशब्दोऽत्र चिद्रूपैक्याविरोधं सूच-
यति, तादृशभेदस्य तथात्वात् । व्यतिहारोक्तिरैक्यदाढ्याय विद्या-
निवर्त्यत्वादाविद्याकार्यत्वाच्च भेदस्य मिथ्यात्वमित्याह । मनसै-
वेदमाप्तव्यं, नेह नानास्ति किञ्चन । मनसा आचार्याऽऽगम-
संस्कृतेनैकाग्रेण । एवेन भेदग्राहिचक्षुरादिनिरासः । आप्तव्यं
वेदितव्यम् । उत्तरार्द्धे भेददर्शननिन्दोपहासपरमिति केचित् ।
एतत् सर्वं कठवल्लीभाष्ये विस्तृतमित्यत्र दिशाऽवगन्तव्या ॥
अग्रिमश्रुत्येति ॥ पूर्वोक्तानाम् अभेदबोधिकानां श्रुतीनामग्रिमया
वैलक्ष्ण्येऽपि द्वैतत्वनिषेधान्न द्वैतापत्तिरित्यर्थः । हेमनः कटककुण्डला-
दिवैलक्ष्ण्येऽपि वस्तुतो द्वैताभाववत् । अत एव श्रुतिस्तादृशा-
ऽभेदमाह । यः पूर्वं तपसो जातः सोऽद्भ्यः पूर्वमजायत, गुहां
प्रविश्य तिष्ठन्तं यो भूताभिव्यपश्यत, एवं, तद्वैतदिति, कश्चि-
द्धीरः प्रत्यगात्मनमैक्षदावृत्तचक्षुरमृतत्वमिच्छन्निति च । न हि
सत्यस्य नानात्वमविद्वान् यदि मन्यसे * नानात्वं छिद्रयोर्यद्व-
ज्ज्योतिषोर्वा तयोरिव ॥ यथा हिरण्यं बहुधा समीयते नृभिः क्रि-
याभिव्यवहारवर्त्मसु * एवं वचोभिर्भगवानधोऽक्षजो व्याख्याय-
ते लौकिकवैदिकैर्जनैरित्याद्युक्तेश्च ॥ साच्चिदानन्दतयेति ॥ जड-
जीवान्तर्यामिरूपतयेत्यर्थः ॥ किन्त्वब्रह्मदृशामविद्ययेति ॥ न
ब्रह्मणि दृष्टिर्येषां ते अब्रह्मदृशस्तेषाम् ॥ अविद्ययेति ॥ माया-

शक्त्येत्यर्थः । यावत् स्याद् गुणवैषम्यं तावन्नानात्वमात्मनः*प्रति-
बुध्य इव स्वप्नान्नानात्वाद् विनिवर्त्तत इत्याद्युक्तेः । अत एव
पराञ्च खानि व्यवृणात् स्वयम्भूस्तस्मात् पराक् पश्यति नान्तरा-
त्मानिति श्रुत्या बाह्यज्ञानवतामिन्द्रियाणां स्वयम्भुवा हिंसनमुक्त-
म् ॥ एवेति ॥ निश्चितम् ॥ अत इति ॥ अविद्यया भासमान-
स्यापि भेदस्य मिथ्यात्वान्न विलक्षणत्वं, किं त्वेकरूपत्वमित्य-
र्थः । एतदेवोपपद्यन्ति ॥ अत एवेति ॥ एकरूपत्वादेवेत्य-
र्थः ॥ वाचारम्भणश्रुतिरिति ॥ उत तमादेशमप्राक्षो येनाऽश्रुतं
श्रुतं भवतीत्यादि, यथा सौम्यैकेनेत्यादिप्रतिज्ञादृष्टान्तश्रुतिबलेन
प्रपञ्चसमवायित्वं ब्रह्मणः प्रतिपादितम् । तत्र दृष्टान्तवाक्य-
शेषे वाचारम्भणमित्यादि श्रूयते । अस्यायमर्थः । यो विकार-
स्तद्वाचारम्भणम् । यदारभ्यते तदारम्भणम् । कृत्यल्युटो बहुल-
मिति कर्मणि ल्युट् । वागारब्धकारणस्यैव नामधेयं, कारण-
मेव हि तत्तदर्थक्रियासिद्ध्यर्थे तेन तेन नाम्ना व्यवहियत इति
कारणादभिन्नमेव कार्यं, न तु स्वेन रूपेण कारणाद्भिन्नत्वम् ।
तदाह, मृत्तिकेत्येव सत्यमिति । कारणरूपेणैव सत्यं, न तु मिथ्या ।
न च वाचारम्भणम् अनूद्य तस्य विकारत्वं विधाय तत-
स्तस्यैव नामधेयत्वनिगमनाद् विकारो वाङ्मात्रेणैवारभ्यते, न
तु वस्तुतः । स्वपुष्पवदिति वाच्यम् । ब्रह्मकारणत्वानुपपत्त्या
यतो वा इमानीत्यादिश्रुतिव्याकोपापत्तेः । यदि च विकारे
वाङ्मात्रतामभिप्रेयात् तदावाचारम्भणं विकारो मृत्तिकैव सत्य-
मित्येव वदेत् । तावतैव मिथ्यात्वसिद्धेः । वदति त्वेवं, मृत्तिके-
त्येव सत्यमिति । तेनोक्तार्थ एव सिद्ध्यति ॥

अत एव कार्यबोधकश्रुतौ युक्तिविरोधं परिहृत्य कार्यबोधक-
वाक्याऽन्तरे श्रुतिविरोधपरिहाराय सूत्रमाहुर्व्यासचरणाः—

तदनन्यत्वमारम्भणशब्दादिभ्य इति । सूत्रे आदिपदेन, इति-
 शब्दो, नामधेयपदं, सदेव सौम्येत्यादीनि वाक्यानि च सं-
 गृह्यन्ते । अर्थस्तु निरुक्तप्रकार एव । यत्तु रामानुजाचार्या
 भास्कराचार्याश्चेदं सूत्रं मुख्यतया भेदवादनिराकरणार्थकं, माया-
 वादनिराकृतिस्त्वानुषङ्गिकीत्याहुः । तन्निराकृतमणुभाष्ये श्री-
 मदाचार्यचरणैः, पुरुषोत्तमचरणैश्च भाष्यप्रकाशेऽपि विशदतया
 निरस्तम् । भेदवादस्य, तर्काप्रतिष्ठानादिति सूत्रे पूर्वमेव निरा-
 कृतत्वात् । प्रकृतिवादश्च, प्रकृतिश्च प्रतिज्ञादृष्टान्तानुपरोधादिति
 सूत्रे पुरा निराकृतमेवेति दिक् । विस्तरभिया नात्र वितन्यते ॥
 अत्र तु परमतरीत्यैव श्रुत्यर्थमादाय नानात्वं निराकुर्वन्नाहुः ॥
 विकाराणां स्वदोषेण प्रतीतानां मिथ्यात्वं वस्तुत्वेन सत्त्वं चाह
 वाचारम्भणश्रुतिरिति भवानप्याहेत्यर्थः । तथाच त्वन्मतरीत्या-
 ऽपि विकाराणां मिथ्यात्वे नानात्वाभाव एवेति भावः ॥
 ननु घटः शरावादिः पटः शिरोवेष्टनशाट्कादयो बहवः सन्ति,
 तेषां कथमेकत्वमित्याशङ्क्य तस्य दृष्टान्तेन निराकरणपूर्वकं
 सिद्धान्तदृढीकरणार्थमाशङ्कन्ते ॥ नन्विति ॥ अतथात्वे = अनाना-
 त्वे ॥ तथात्वप्रतीतिः — नानात्वप्रतीतिरित्यर्थः । समादधते ॥
 नेति ॥ सिताया बालानां क्रीडार्थं कङ्कणाद्याभरणानि मन्दि-
 राणि हस्त्यश्वादिमूर्तीश्च कुर्वन्ति । तासां नानाप्रतीतिर्भवति ।
 तथाऽपि तासां सितात्वेनैकरूपत्वेन सितारूपवस्तुनो नानात्वा-
 भावादित्यर्थः । तथाच ब्रह्मणः सर्वरूपत्वेऽपि ब्रह्मत्वेन नानात्वा-
 भावादिति भावः । दृष्टान्तदार्ष्टान्तिके युक्त्यैवोपष्टम्भयन्ति ॥ अत
 एवेति ॥ एकरूपत्वादेव तेषां न मिथ्यात्वप्रतीतिरित्यर्थः । तत्र
 हेतुमाहुः ॥ स्वरूपमात्रदृष्टित्वादिति ॥ ब्रह्मस्वरूपमात्रदृष्टित्वं ते-
 षाम् । तस्मादित्यर्थः । कार्येऽपि दृष्टिस्तेषां, तथाऽपि कारणा-

ऽनन्यत्वेन, न तु तत्पृथक्तयेति भावः। यथा बालानां सितावस्तु-
 ज्ञानाभावेन तक्कीडनकेषु नानात्वबुद्धिर्भवति, न तु सिताज्ञान-
 वर्ता प्रबुद्धानाम् । अतः प्रबुद्धदृष्टिरेव संमता, न तु बालदृष्टिः ।
 तदेवोपपादयन्ति ॥ ये पुनरिति ॥ बहिर्दृष्टय इति ॥ अन्तःस्थित-
 स्य ब्रह्मणो दर्शनं येषां न भवति ते बहिर्दृष्टयः ॥ तेषामेवेति ॥
 अब्रह्मदृशामेवेत्यर्थः ॥ तथाऽभावान्न वस्तुनि तथात्वमिति ॥ वस्तु-
 दृष्ट्यभावेनैकस्वरूपत्वाभावाद् न वस्तुन्येकरूपत्वाभाववत्त्वं नाना-
 त्वमित्यर्थः । तत्र हेतुमाहुः ॥ तात्पर्यान्तेत्यादि ॥ तात्पर्यान्त-
 विचाराभाववतां बालानां दृष्टेरसम्मतत्वादित्यर्थः । तात्पर्यं च
 एकेनैव मृदादिसमवायिकारणेन सर्वे घटपटादयो भवन्ति । त-
 त्समवायिकारणश्च ब्रह्मणः सदंशरूपम् । तच्च सर्वस्मिन्ननुस्यूत-
 मतस्तद्रूपत्वेन सर्वस्यैकरूपत्वान्न कापि नानात्वम् । नेह नाना-
 ऽस्ति किञ्चन, वाचारम्भणं विकारो नामधेयं मृत्तिकेत्येव सत्यं,
 तत् केन कं पश्येदित्यादिश्रुतीनां तात्पर्यं, तदेव अन्तः सिद्धान्तो
 वादिप्रतिवादिभ्यां निर्णीतोऽर्थः । तत्र विचार एव नास्तीति
 तेषां कुतस्तन्निर्णयज्ञानम् । विचारश्च— किं कारणं, किं कार्यं, कीदृशं
 च तयोः स्वरूपमित्यादिः । अतस्तेषां दृष्टेरसंमतत्वम् । तस्मादित्य-
 ऽर्थः । तदर्थमेव उत्तरमीमांसाशास्त्रमित्याहुः ॥ अत एवेति ॥
 बहिर्दृष्टिवोधसापेक्षत्वादेवेत्यर्थः । विचारो जिज्ञासा तस्याः
 सिद्धिः फलं ज्ञानमिति यावत्, तदेव अर्थः प्रयोजनं यस्य तद्विचार-
 सिद्ध्यर्थकं, तस्य भावः । बहुव्रीहौ कः ॥ शास्त्रस्य उत्तरमीमांसा-
 शास्त्रस्येत्यर्थः ॥ सार्थक्यं प्रयोजनवत्त्वम् । वेदस्य विचारा-
 ऽभावेन निर्विचिकित्सतया बोधाभावादित्यर्थः । कर्माकर्मविकर्मेति
 वेदवादो न लौकिकः * वेदस्य चेश्वरात्मत्वात् तत्र मुह्यन्ति
 सूर्य इत्युक्तेः । न हि बहिर्दृष्टिसापेक्षमेवेदं शास्त्रं, किन्तु ज्ञानि-

सापेक्षमपि । तदुक्तमाचार्यवर्यैः— असंदिग्धेऽपि वेदार्थे स्थूणा-
खननवन्मतः * मीमांसानिर्णयः प्राज्ञे दुर्बुद्धेस्तु ततो द्वयमिति ॥
यद्वा ज्ञानिनां निरुक्ततादृशविचारसिद्ध्यर्थकत्वेन शास्त्रस्य, शा-
स्तीति शास्त्रं वेदः, तस्य— नेह नानास्ति किञ्चन, सर्वं
खल्विदं ब्रह्मेत्यादिरूपस्य सार्थक्यम् । अन्यथैतच्छास्त्रस्य वैयर्थ्यं
स्यादित्यर्थः । अत्रार्थे उपगृम्भकं प्रमाणमाहुः ॥ अत एवेति ॥
तात्पर्यान्तविचारवताम् । एतच्छास्त्रे अखण्डाऽद्वैतब्रह्मणः सिद्धा-
न्तितत्वादेवेत्यर्थः । उपसंहरति ॥ तस्मादिति ॥ स्वस्य क्रीडार्थ-
माधारत्वेन प्रपञ्चरूपं संपादयितुं तद्रूपेण भगवत एव प्रादुर्भूतत्वा-
दित्यर्थः ॥ सर्वरूपमद्वयं ब्रह्मेति सिद्धमिति ॥ निरुक्तश्रुतितात्पर्य-
प्रमाणबलेन सर्वरूपतया अखण्डाद्वैतं ब्रह्मेति निष्पन्नमित्यर्थः ॥

एवं प्रपञ्चस्य भगवद्रूपत्वे सिद्धे तस्य हेयत्वोपदेशो विरु-
द्ध्यत इति तन्निरासाय पूर्वमाशङ्कन्ते—

नन्वेवं प्रपञ्चस्य भगवद्रूपत्वे मुमुक्षुसाधनोपदेशेषु
तस्य हेयत्वोपदेशः कथं शास्त्रे युज्यते इति चेत्, सत्य-
म् । स्वक्रीडार्थमेव तत्सृष्टेस्तत्र विचित्रे रूपे जीवानां
स्वीयत्वेनाऽऽसक्तिभ्रमनिवारणाय । अन्यथा मुक्ता-
ऽधिकभक्तानामन्येषां वा भजनोपयोगितया त-
त्परिग्रहो न स्यात् । ब्रह्मविदां वा ब्रह्मत्वप्रतीतावहेय-
त्वबुद्धिर्न स्यात् । अतो भ्रमादासक्तिस्तन्निवारणार्थ-
मेव शास्त्रे तथोक्तिरिति जानीमः ॥

ननु तदा उपास्यत्वेन वेदान्तेषु प्रपञ्चरूपमेवोप-
दिश्येत । मूलरूपत्वात् । नचास्तु तथैवेति वक्तुं शक्य-
म् । सर्वत्र प्रसिद्धोपदेशादित्यधिकरणविरोधादिति-
चेन्न । वेदान्तेषु ज्ञानार्थमुपासनानिरूपणं चित्तशुद्धि-

हेतुत्वेन, न तु सिद्धे ज्ञाने । तथाचाज्ञानं प्रत्येव प्रपञ्च-
रूपे सर्वाधिकत्वज्ञानाभावेनोपासनाऽसिद्धेस्ताद्विन्नस्य
तथात्वमुच्यते । सिद्धे तु ज्ञाने सर्वत्र ब्रह्मस्फूर्तिर्वरणे
वा भक्तिरिति नोपासनावसर इति भेदेन पूर्वमुपास्य-
निरूपणमित्यर्थः । अत एव, वासुदेवः सर्वमित्यादि-
वाक्यानि ॥

नन्विति ॥ मुमुक्षुसाधनोपदेशेष्विति ॥ इभा रामाः सरथाः सतूर्या न
हीदृशा लम्भनीया मनुष्यैः * स्वाराज्यतुष्ट उपशान्त इदं विज-
ह्यादित्यादिष्वित्यर्थः ॥ तस्येति ॥ प्रपञ्चस्येत्यर्थः ॥ शास्त्र इति ॥
वेदादौ ॥ समादधते ॥ सत्यमिति ॥ अर्द्धाङ्गीकारः । अस्ति
यद्यपि हेयत्वोपदेशस्तस्य, तथापि तव मनीषितं भगवदतिरिक्तत्वं
मिथ्यात्वं तु न समायाति, किन्त्वन्यत् प्रयोजनमस्तीत्याहुः ॥
क्रीडार्थमेवेत्यादि ॥ क्रीडार्थप्रयोजनमेव प्रपञ्चसृष्टेः । तथाच
प्रपञ्चसृष्टेः क्रीडाप्रयोजनकत्वेन प्रपञ्चस्य न भगवदतिरिक्तत्वं
मिथ्यात्वं, किन्तु भगवद्रूपत्वमेवेत्यर्थः । अन्यथा भगवत्क्रीडाया
एव मिथ्यात्वापत्तेः, एकोऽहं बहु स्यामितिच्छाया मिथ्यात्वे
पर्यवसानात् सत्यसङ्कल्पत्वानुपपत्तेश्च । तस्मान्न मिथ्यात्वाय शास्त्रे
हेयत्वोपदेशः, किन्त्वन्यप्रयोजनायेति । तदाहुः ॥ तत्रेत्यादिना ॥
तत्र सृष्टौ विचित्रे रूपे स्त्रीत्वपुंस्त्वयुवबालवृद्धत्वादिप्रकारके
बन्धुमुहदादिरूपे जीवानाम् अविद्यापरवशानां स्वीयत्वेन
आसक्तिः प्रीतिः— अहमेतेषां, मदीया चेमे इत्याद्यात्मीयत्वरूपा,
सम्बन्धरूपा वा । एतस्याश्च मिथ्यात्वाद् भ्रमरूपत्वम् । एता-
दृशाध्यासस्यैव तथात्वात् । कस्य के पतिपुत्राद्या मोह एव हि
कारणमिति वाक्यात् । अनर्थहेतुत्वेन दोषरूपत्वं च । तादृश-
भ्रमस्य, अहं ममेति स्वीकृत्य करोति कुमतिर्मतिमित्यादौ निन्दा-

श्रवणात्तादृशासक्तिभ्रमरूपदोषनिवारणाय शास्त्रे प्रपञ्चस्य हेय-
त्वोपदेशो युज्यत इति पूर्वेण सम्बन्धः । एवं नो चेद् बाधक-
युक्तिमाहुः ॥ अन्यथेत्यादि ॥ आसक्तिभ्रमनिवारणार्थत्वाभावे ॥
मुक्ताधिकभक्तानामिति ॥ मुक्तैरधिकाश्च ते । भगवान् भजतां
मुकुन्दो मुक्तिं ददाति कर्हिचित् स्म न भक्तियोगम् * इत्यादि-
वचनाद् येषां भक्तिं ददाति भगवान् ते मुक्ताऽधिकाः पूर्ण-
पुरुषोत्तमचरणपरिचरणपरायणान्तःकरणाः । भक्तिस्तु परब्रह्म-
प्रापिका, प्रवचनादिसाधनासाधनीयानायमात्मा प्रवचनेन लभ्यो
न मेधया न बहुना श्रुतेन यमेवैव वृणुते तेन लभ्यइति श्रुतेः । मुक्तिस्तु
तपआदिसाधनसाध्या । तपसा ब्रह्म विजिज्ञासस्वेति श्रुतेः । तथा च
पूर्वसाधनादिभिर्मुक्तिं प्राप्नुवन्तस्तदनन्तरं तीव्रविरहभावसंपत्तौ
भगवत्कृपया वरणाधिकारं प्राप्नुवन्तो भक्ताः । ज्ञानि-
भक्तानामियं व्यवस्था । पुष्टिभक्तास्तु पूर्वत एव निःसाधनाः
पुरुषोत्तमसेवापरायणान्तःकरणाः । वरणाधिकारसम्पत्तिस्तु तेषां
पूर्वमेव जाता यदा भगवता सृष्टाः । कायिकसृष्टित्वात् तेषाम् ।
पुष्टिं कायेन निश्चय इति श्रीमदाचार्यचरणवाक्पीयूषात् । स वै
नैव रेमे, तस्मादेकाकी न रमते सद्वितीयमैच्छत्, स हैतावानासे-
त्यादिश्रुतेः । भिन्नैव काचित् सा सृष्टिर्विधातुर्व्यतिरेकिणी *
इति वाराहपुराणाच्च । ज्ञानिनां तु अन्तत एव मुक्ताधिक-
भक्तत्वम्, एतेषान्तु पूर्वत एवेति नितरां तथा । केवलज्ञानिनस्तु
मुक्ता एव, न भक्ताः । नाहं प्रकाशः सर्वस्य योगमायासमा-
वृतः * ते प्राप्नुवन्ति मामेव सर्वभूतहिते रताः, इत्यादिवाक्यै-
र्ज्ञानिभक्तयोर्विवेकमुक्तं श्रीमत्प्रभुचरणैः । ज्ञानी चेद्भजते कृष्णं
तस्मान्नास्त्यधिकः पर इति प्रशंसावाक्यमपि । अत एव श्रीम-
दाचार्यचरणा निबन्धे तत्त्वदीपे, तदुपासनया ज्ञानात् परमा-

ऽऽत्मत्वमस्य हि * ज्ञानमार्गे त्वेतदेव सेव्य इति, भाष्येऽप्यानन्द-
मयाधिकरणे प्रपञ्चितमस्ति । गतेरर्थवत्त्वमुभयथान्यथा हि
विरोध इति तृतीयाध्यायेऽपि । अतस्तादृशा मुक्ताधिकभक्ता
ज्ञानिभक्ताः पुष्टिभक्ता इत्यर्थः ॥ अन्येषां वेति ॥ केवलज्ञानिना-
मक्षरज्ञानवतां मुक्तानाम् अखण्डाऽद्वैतज्ञानवताम् इति यावत् ॥
भजनोपयोगितयेति ॥ इदं हि विश्वं भगवानिवेतरः, क्रीडार्थ-
मात्मन इदं त्रिजगत् कृतं ते, क्रीडाभाण्डं विश्वमिदं, पाताल-
मेतस्य हि पादमूलं, यावन्न जायेत परावरेऽस्मिन् विश्वेश्वरे
द्रष्टरि भक्तियोगः * तावत् स्थवीयः पुरुषस्य रूपं क्रियावसाने
प्रयतः स्मरेतेत्यादिवाक्येषु प्रपञ्चस्य भगवद्रूपत्वेन भगवद्भजनो-
पयोगित्वं व्यासचरणैः शुकचरणैश्चोक्तम् । मिथ्यारूपत्वे त्वस्य
लीलारूपत्वमुपास्यत्वञ्च ते कथं वदेयुः । यतस्तेषां तद्रूपतया
तस्य प्रपञ्चस्य परिग्रहः परिज्ञानमेव न स्यादित्यर्थः । तेषां
ब्रह्मदृष्टित्वात् । अन्यदप्याहुः ॥ ब्रह्मविदां वेति ॥ अस्य ब्रह्म-
रूपत्वेनैव तेषामहेयत्वबुद्धिः । अत एव, पातालमेतस्येत्याद्याहुः
श्रीमच्छुकादयः ॥ अत इति ॥ प्रपञ्चस्य ब्रह्मरूपत्वादित्यर्थः ॥
तथोक्तिरितीति ॥ हेयत्वोक्तिरित्यर्थः । एवं सर्वस्य ब्रह्मरूपत्वे
सिद्धे तत्र हेयत्वोक्तिविरोधे परिहृतेऽप्युपास्यरूपस्य तद्भिन्नतया
निरूपणश्रवणात् प्रतिवादी प्रत्यवतिष्ठते ॥

नन्विति ॥ यदा सर्वस्यैव प्रपञ्चस्य ब्रह्मत्वं तदा, आत्मा
वारे द्रष्टव्यः श्रोतव्यो मन्तव्यो निदिध्यासितव्य इत्याद्युपासना-
विषयेषु वेदान्तवाक्येषु प्रपञ्चरूपमेव उपास्यत्वेन उपदिश्येत ।
भवन्मते तस्यैव मूलरूपत्वादित्यर्थः ॥ ननु ब्रह्मणः सर्वरूपत्वेन सर्व-
रूपस्यैवोपदेशोऽस्तु उपासनाव्याक्येष्वित्याशङ्कयामाह ॥ नचेति ॥
तथैवेति ॥ सर्वरूपस्यैव उपदेशोऽस्त्विति न च वक्तुं शक्यम् । तत्र

हेतुमाह ॥ सर्वत्रेति ॥ अस्यार्थस्तु, सर्वत्र वेदान्तवाक्येषु प्र-
सिद्धस्य निष्कलं निष्क्रियमित्यादिवाक्यबोधितस्य ब्रह्मण एव
उपास्यत्वेन उपदेशो, न तु प्रपञ्चरूपस्य तथात्वेनोपदेशोऽस्ती-
ति ॥ अधिकरणविरोधादिति ॥ प्रथमाध्यायस्य द्वितीयचरण-
स्य प्रथमाधिकरणविरोधादित्यर्थः ॥ नेति निराकृत्य समादध-
ते ॥ वेदान्तोष्विति ॥ तद्भिन्नस्य तथात्वमिति ॥ अज्ञान् प्रत्येव
प्रपञ्चाभिन्नस्य उपास्यरूपत्वमुच्यते, न तु ज्ञानिनः । वस्तुतः
प्रपञ्चरूपस्य तद्भिन्नत्वाभावात् । तेषां प्रपञ्चरूपत्वे सर्वाधिक-
त्वज्ञानाभावेनोपासनाया असिद्धेः । अतो न वस्तुतः प्रपञ्चोपास्य-
रूपयोर्भिन्नत्वं, किन्तु बालानुशासनार्थमेव तथोक्तिरिति भावः ।
परोक्षवादो वेदोऽयं बालानामनुशासनमित्युक्तेः । तेन द्रष्टव्यः
श्रोतव्य इत्यादिवाक्यानां निर्वाहः । पातालमेतस्य—इत्यादौ तु
प्रपञ्चरूपस्यपि भगवत उपास्यरूपत्वं निरूपितम् । अत एव,
यावन्न जायेत परावरेऽस्मिन्नित्याहुः ॥ सिद्धे त्विति ॥ केवलब्रह्म-
ज्ञानिनां सर्वत्र ब्रह्मस्फूर्तिः । अग्रे तु यथाधिकारसंप्राप्तिः । सिद्धा-
धिकारिणां तु भक्त्या नोपासनाज्वसरः ॥ इतिभेदेनेति ॥ निरुक्त-
प्रकारेण भेदेनेत्यर्थः । तदुपष्टम्भकं भगवद्वाक्यानां निदर्शनमाहुः ॥
अत एवेत्यादि ॥ वासुदेवः सर्वमिति, स महात्मा सुदुर्लभः ।
सर्वं वासुदेव इत्येतादृशज्ञानवान् यो महात्मा सोऽतिदुर्लभ इत्यर्थः ।
आदिपदात्, स सर्वविद्भजति मां सर्वभावेनेत्यादीनां संग्रहः ॥

एवं जडात्मकस्य प्रपञ्चस्य, ब्रह्मणः सद्रूपतया अभेदो
निरूपितः । जीवाभेदस्तु तत्त्वमस्यादिवाक्यैश्चित्सजातीयतया
निर्विवाद एवेत्यतो नोक्तः । तथापि जीवब्रह्मणोरैक्ये भजना-
नुपपत्तिरित्याशङ्कां निरासितुं तामेवाहुः—

नन्वेवं शुद्धब्रह्मवादे जीवानामपि तद्रूपत्वेन

भजनानुपपत्तिरिति चेन्न । अंशत्वेनैव तद्रूपता तेषां, नांशिनः । ब्रह्मवादे सर्वस्यैव ब्रह्मणः सर्वात्मत्वात् । परं तद्रूपेण । इन्द्रो मायाभिः पुरुरूप ईयत इति श्रुतेः । तथाच सहजांशानां पुनः पूर्वभावसम्पत्त्यर्थमविद्यादोषनिवृत्त्यर्थं च भजनोपपत्तिरिति भावः ॥

ननु तथापि भजनमात्रपर्यवसायिनि पुष्टिमार्गे निवर्त्यदोषाभावात् तदनुपपत्तिरिति चेन्न । तत्रापि पुरुषोत्तमांशानां तेषां लीलार्थं ततो वियुक्तानां पुनः संबन्धेन फलानुभवार्थं भजनस्यावश्यकत्वात् ॥

नन्वेवमिति ॥ भजनानुपपत्तिरिति ॥ तरतमभावाभावात् तदनुपपत्तिरित्यर्थः । स एकाकी न रमते इति श्रुतेः । यद्वा भगवद्रूपत्वे सिद्धे भजनस्याऽप्रयोजकत्वाद् अनुपपत्तिरिति समादधते ॥ अंशत्वेनैवेति ॥ सहजांशानामिति ॥ अंशो नानाव्यपदेशात्, समैवांशो जीवलोके जीवभूतः सनातनः, यथाग्नेः क्षुद्रा विस्फुलिङ्गा व्युच्चरन्त्येवमेवास्मादात्मनः सर्वे प्राणा इत्याद्युक्तेः । अंशत्वं च राश्यैकदेशत्वम् ॥ पूर्वभावसम्पत्त्यर्थमिति ॥ सांप्रतं तु, पराभिध्यानात् तिरोहितं ततो ह्यस्य बन्धविपर्ययाविति सूत्रादस्य जीवस्यैश्वयादि तिरोहितम् । तेन भजनादिकं न भवति । नायमात्मा बलहीनेन लभ्य इति श्रुतेः । अतः पुनरैश्वर्यादिभावसम्पत्त्यर्थमित्यर्थः ॥ अविद्यादोषनिवृत्त्यर्थश्चेति ॥ राश्यैकदेशस्यांशस्य विभाजिकाऽविद्या । तस्याश्च भगवद्विच्छेदापादकत्वेन दोषरूपत्वम् । तन्निवृत्त्यर्थमित्यर्थः । नचैश्वर्यादिसम्पत्तावविद्यादोषनिवृत्तौ च भगवद्रूपत्व एव सिद्धे भजनानुपपत्तिस्तदवस्थैवेति वाच्यम् । तत्र भगवत्कृतस्यैव तरतमभावस्य स्थितत्वात् । स्वरूपेणावतारेण लिङ्गेन च गुणेन च * तार-

तम्यं न स्वरूपे देहे वा तत्क्रियासु वेति श्रीमदाचार्योक्तौ मुख्य-
 भक्तानां भगवदेहेन गुणेन च साम्यमस्ति । भगवदवतारवत् ।
 तद्वदेव तेषां प्रादुर्भावात् । भगवता सह नृत्यादिसामर्थ्यस्य
 विद्यमानत्वाच्चिह्नसाम्यम् । गुणाः सौन्दर्यादयः । तत्साम्यं
 तु स्पष्टमेव । ब्रह्मैव सन् ब्रह्माप्येतीति श्रुतेः । एवं भगवत्साम्ये-
 ऽपि भगवत्कृतं तत्र तारतम्यमस्तीति मन्तव्यम् । उत्कर्षापकर्ष-
 वैचित्र्येण विना सम्यग्रमणासिद्धेः । अत एवाग्रे आहुः
 श्रीमदाचार्यचरणाः— तथापि यावता कार्यं तावत्तस्य करोति
 हीति ॥ अत एव बाललीलादयो युक्तरूपा भवन्तीति दिक् ॥
 एवं सति सुखेन भजनोपपत्तिः । तेन, पुष्टि-पुष्टिपुष्टि-मर्यादा
 चेत्यधिकारत्रये यथायोग्याधिकारे सिद्धे, अलौकिकसामर्थ्यं
 पुरुषोत्तमसायुज्यं, सेवोपयोगी देहो वैकुण्ठादिष्विति सेवाफलोक्तं
 यथायोग्यं फलं भविष्यतीति भावः ॥ भाव इति ॥ श्रुतेर्भाव
 इत्यर्थः ॥ पुनराशङ्कन्ते ॥ नन्विति ॥ भजनपर्यवसायिनीति ॥
 तस्मान्मदद्भक्तियुक्तस्य योगिनो वै मदात्मनः * न ज्ञानं न च
 वैराग्यं प्रायः श्रेयो भवेदिहेत्यादिवाक्यैः कर्मज्ञानोपासनादीना-
 मप्रयोजकत्वाद् भजनमात्रपर्यवसायीत्यर्थः ॥ तस्मिन् पुष्टिमार्ग
 इति ॥ पुष्टिः पोषणम् । अनुग्रह इति यावत् । पोषणं तदनुग्रह
 इत्युक्तेः । मार्गपदनिरुक्तिस्तु पूर्ववज्ज्ञेया ॥ निवर्त्यदोषाभावा-
 दिति ॥ निवर्त्यानाम् अविद्यागुणानां कामादीनां दोषरूपाणां
 निवर्त्यत्वेनाभावादित्यर्थः । अपिचेत् सुदुराचारो भजते मामन-
 न्यभाक् * साधुरेव स मन्तव्यः सम्यग्व्यवसितो हि स इति
 श्रीमत्प्रभुचरणोक्तेः, अजामिलादौ दर्शनाच्च ॥ तदनुपपत्तिरिति ॥
 तथाचाकस्मिके श्रेयसि सिद्धे भजनप्रयोजनाभावाद्भजना-
 ऽनुपपत्तिरित्यर्थः ॥ नेति निषिद्ध्य समादधते ॥ तत्रापीति ॥ निवर्त्य-

दोषाभावेऽपि तेषां जीवानां ततः पुरुषोत्तमाद्वियुक्तानां पुन-
 र्भगवत्सम्बन्धेन तदनुभावार्थकत्वेन फलानुभवः प्रयोजनम् ।
 यतो, लीलार्थमेव भगवता वियुक्ताः कृताः । तदर्थं भजनस्या-
 ऽऽवश्यकत्वेन सप्रयोजनकत्वानुपपत्तिरित्यर्थः । नच तर्ह्यविद्या-
 निवृत्त्यर्थं चेत्यनुपपन्नमिति वाच्यम् । तन्निवृत्तावेव फलानुभवात् ।
 नच रसलीलायां कामादीनामपेक्षितत्वान्न तन्निवृत्तिरिति वा-
 च्यम् । तस्यास्तद्गुणानां च तत्रालौकिकत्वेन लौकिकाया-
 स्तस्या निवृत्तेः । श्रिया पुष्ट्या गिरा कान्त्या कीर्त्या तुष्ट्ये लयो-
 र्जया * विद्ययाऽविद्यया शक्त्या मायया च निषेवितमित्युक्तेः ।
 नच तस्या बन्धनैकस्वभावत्वेन तत्र स्थिताया बन्धः सम्भवतीति
 वाच्यम् । लौकिकस्वभावं त्यक्त्वा अलौकिकतया तत्र तस्याः
 स्थितेः । विलज्जमानया यस्य स्थातुमीक्षापथेऽमुयेत्युक्तेस्तदधि-
 ष्ठात्र्या मायायास्तत्र विलज्जमानत्वं तदा किं वाच्यमविद्यायाः ।
 तथाच सभयतया सलज्जतया च स्वस्वभावं त्यक्त्वा यावद्रस-
 लीलाकार्यं तदनुकूलमेव करोति । भगवानपि ता रात्रीः शरदो-
 त्फुल्लमल्लिकाः * वीक्ष्य रन्तुं मनश्चक्रे योगमायामुपाश्रित
 इति न कोऽपि शङ्कालेशः । तथाच लौकिकस्वभावायास्तस्यास्तु
 निवृत्तिरेवोचिता । तन्निवृत्त्यभावे फलानुभवसिद्धेः । अत-
 स्तन्निवृत्तेरावश्यकत्वेन तदर्थं भजनस्यावश्यकत्वात् तदुपपत्ति-
 र्युक्तेति तदनवद्यम् ॥

एवं सति भजनस्याविद्यानिवृत्त्यर्थत्वेन फलानुभवार्थत्वेन
 च साधनत्वापत्तावाशङ्कन्ते—

नन्वेवं भजनस्य साधनत्वे पुष्टिमार्गत्वानुपपत्ति-
 रिति चेन्न । भजनस्य भावरूपत्वेन फलरूपत्वात्
 तस्य साधनत्वेऽपि न क्षातेः । पुष्टिमार्गः स एव यत्र

फलं स्वयमेव साधनमित्यसकृदुक्तमाचार्यैः । अत एव पूर्वं प्रादुर्भूय संयोगानुभवं कारयित्वा विरहेणाऽऽन्तरभजनं संपादयितुं भगवत एव मथुरागमन-
रूपत्याग उच्यते ॥

नन्वेवमिति ॥ तथाच तस्य साधनत्वेन फलस्य तत्साध्य-
त्वेन पुष्ट्येकसाध्यत्वाभावात् पुष्टेमार्गः, तस्यानुपपत्तिः । तेन
मार्गेण भगवति गमनाभावादित्यर्थः । न हि पुष्टिः स्वकृति-
साध्या भवति, किन्तु भगवदिच्छैकसाध्या । राजसेवकयोरिव ।
अतो या निःसाधनफला सैव पुष्टिः । अतः कर्मज्ञानोपासना-
दिमद्भजनस्यापि साधनत्वेन पुष्टिमार्गस्य तदसाध्यत्वात्तदनुप-
पत्तिरिति भावः ॥ नेति, निषिद्ध्य समादधते ॥ भजनस्य तत्र
भावरूपत्वेनेति ॥ भजनं च भक्तिशब्दवाच्या क्रिया । प्रकृति-
प्रत्ययौ सहार्थं ब्रूतस्तयोस्तु प्रत्ययः प्राधान्येनेति नियमादत्र
धातुसामान्यार्थे शक्तोऽपि क्तिन्प्रत्ययो भजिसमभिव्याहारात्
प्राधान्येन भजनक्रियां वक्ति । सा च सेवात्मिका । सेवापदं
च सातत्याभीक्ष्ण्यान्यतरपूर्वककायिकव्यापारविशेषपरिचर्यारूपे
रूढम् । स्त्रीसेवा औषधसेवेत्यादिप्रयोगदर्शनात् । मत्सेवया
प्रतीतश्चेत्यादिस्वतन्त्रसेवाबोधकैर्वाक्यैस्तदवगमात् । केवलक्रिया-
या जलताडनादिवन्निष्फलत्वेन तत्र प्रेमपूर्वकत्वमभिव्यनक्ति
भक्तिशब्दः । मत्सेवया प्रतीतश्चेत्यादिवाक्येषु सेवया पूर्णत्वादि-
कथनात् प्रेमपूर्वकत्वस्यापि लाभात् । वशीकुर्वन्ति मां भक्ताः
सत्स्त्रियः सत्पतिं यथेत्यादावपि दम्पतिदृष्टान्तेन तल्लाभा-
च्च । अन्यथा तस्याः कायक्लेशजनकत्वेन स्वतः पुरुषार्थत्वोक्ति-
भङ्गप्रसङ्गात् । एवं सति प्रेम्ण एव प्रयोजकत्वेन प्रत्ययार्थत्वेन च
प्राधान्याद् भजनस्य तद्रूपत्वेन भावरूपत्वम् । तस्य मनोधर्म-

त्वादिति व्याकरणशास्त्रसरणिः । सा पराऽनुरक्तिरीश्वरे इति
 शाण्डिल्यसूत्रादनुरक्तिरूपायास्तस्या भावरूपत्वेन तद्वाच्यार्थे
 अभिव्यङ्ग्यतया भजनस्यापि तथा, यतो भावरूपत्वमत एव
 साधनरूपत्वं फलरूपत्वमुभयमपि सम्भवति । भावे सिद्धे अग्रे
 फलस्य तदतिरिक्तस्याभावात् । अनिमित्ता भागवती भक्तिः सिद्धे-
 र्गरीयसीति तत्त्वरूपलक्षणात् । तच्च प्रेम भक्तिरसस्य शृङ्गार-
 रसस्य स्थायिभावरूपम् । भावलक्षणं च रसानुकूलो विकारो
 भावः । स्थायित्वञ्च तस्य चरमसमयपर्यन्तस्थायित्वात् । अत एवा-
 ऽपुष्टपुष्टस्य तस्यैव साधनफलरूपत्वं युक्तम् । अपुष्टो भावरूपः
 पुष्टो रसरूप इति रसशास्त्रमर्यादा । स्थायी भावो रसः स्मृत
 इत्युक्तेः । तथाच पुष्टापुष्टोभयदशायामपि न रसत्वक्षतिः । यथा
 पूर्वमङ्कुरितस्य वृक्षस्य प्रौढदशापक्षावपि वृक्षस्थितिरिति ।
 तदाहुः ॥ तस्य साधनत्वेऽपि न क्षतिरिति ॥ तस्य फलरूपस्य
 साधनत्वेऽपि साधनदशापन्नत्वेऽपि न फलरूपत्वक्षतिरित्यर्थः ।
 तथाच रसरूपं फलम् । तच्च तदेव पूर्वभावरूपं भूत्वा स्वकार्यं
 साधयतीत्यतस्तस्यैवावस्थाद्वयमिति बोध्यम् । वस्तुतस्तु प्रेम्णो-
 ऽवस्थात्रयं भवति, प्रेमासक्तिर्व्यसनं चेति । अत एव श्रीमदा-
 चार्यचरणाः, ततः प्रेम तथासक्तिर्व्यसनञ्च यदा भवेदित्याहुः ॥
 पुष्टिमार्गः स एवेति ॥ यत्र फलं स्वयमेव साधनमिति ॥ अय-
 मर्थः । यदा हि भगवाननुगृह्णाति, न हि तत्र साधनापेक्षा ।
 किन्तु महता साधनेनाप्यऽलभ्यमपि निःसाधनतयैव केवलं
 भगवत्प्रसादेनैव लभ्यं भवति । किमलभ्यं भगवति प्रसन्ने
 श्रीनिकेतन इत्युक्तेः । तथाचानुगृह्य भगवान् फलमेव ददाति ।
 तच्च दोषबाहुल्यात् पूर्वमपरिपूर्णो भूत्वा तन्निवृत्तिरूपं साधनकार्यं
 कृत्वा पुनः पूर्णतया रसरूपो भवतीति भावः । तच्च भावरूपं

रसरूपश्च फलं भगवानेवेति राद्धान्तः । रसो वै स इति श्रुतेः ।
स्थायी भावो रसः स्मृत इत्युक्तेश्च । भावरूपत्वेन फलरूपत्वेन
च साधनफलोभयरूपत्वमपि भगवति सिद्धम् । अत एव हि,
भगवानेव हि फलमिति श्रीमदाचार्यचरणाः । अतः सुष्ठूक्तं
श्रीमद्भरिरायचरणैरपि, फलं स्वयमेवेति ॥ स्वयं भगवानेवेत्यर्थः ।
स्वस्वरूपबलेन स्वप्रमाणं पुष्टिरित्युच्यते इति, गतेरर्थवच्चमिति
सूत्रभाष्येऽपि । तथाच साधनानपेक्षत्वे सति साधनानन्यफला
पुष्टिरिति लक्षणं बोध्यम् । शमदमादिसाधनव्यावृत्त्यर्थं सत्यन्तं
पदम् । नचात्र श्रवणादीनां साधनत्वमिति वाच्यम् । तेषामप्यत्र
प्रेम्णाऽविनाभावितेन फलरूपत्वात्, पौर्वापर्येणापि सम्भवाच्च ।
तत्र प्रमाणमाचार्योक्तिरित्याहुः ॥ असकृदुक्तमाचार्यैरिति ॥
सुबोधिण्यादावुक्तमित्यर्थः । एतदेव लीलानिदर्शनेनोपष्टम्भयन्त
आहुः ॥ अत एवेति ॥ उच्यते ॥ श्रीभागवतादावुच्यते इत्यर्थः ॥

पुनराशङ्कामाहुः—

नन्वंशत्वेऽपि जीवानां तदात्मकत्वेनान्यूनत्वाद्
भजनानुपपत्तिस्तदवस्थैवेति चेन्न । बहु स्यामिति
श्रुतेः क्रीडार्थं तथाऽऽविर्भावान्नानुपपत्तिः काचित् ॥
नन्वेवं तथाप्यनुपपत्तिरिति चेन्न । न्यूनत्वविशिष्टस्यैव
तस्याविर्भावात् ॥

नन्वंशत्वेऽपीति ॥ साम्यात् सेव्यसेवकभावाभावेन तदनुपपत्ति-
रित्यर्थः । नेति निषिद्ध्य समादधते ॥ बहु स्यामिति ॥ न्यूनत्व-
सत्त्वे सेव्यसेवकभावसिद्धौ नानुपपत्तिस्तदवस्थेत्यर्थः । ननु सृष्टौ
उच्चनीचभावेन प्रादुर्भावेच्छा, न तु मुक्तिदशायामतो न्यूनत्वस्या-
ऽवास्तवत्वान्मुक्तिदशायां जीवन्मुक्तौ साम्यमन्यथा लय इति

सेव्यसेवकभावानवसरेण भजनानुपपत्तिस्तदवस्थैवेत्याशङ्कन्ते ॥
 नन्वेवमिति ॥ नेति निषिद्ध्य समादधते ॥ न्यूनत्वाविशि-
 ष्टस्यैवेति ॥ तस्येति ॥ जीवस्येत्यर्थः । प्रथमतोऽवधिपर्यन्तं पुष्टि-
 सृष्टिवैवैव भगवता विचारितत्वादिति भावः । एष उ एव साधु
 कर्म कारयति तं यमेभ्यो लोकेभ्य उन्निनीषति, एष एवासाधु
 कर्म कारयति तं यमधो निनीषतीत्यादिश्रुतेः । अन्यथा भक्ति-
 मार्गोच्छेदप्रसङ्गेन, मत्सेवया प्रतीतश्चेत्यादिवचनव्याकोपापातात् ॥

नन्वेवं सति न्यूनत्वस्य वास्तवत्वे तत्र वस्तुस्वभाव एव
 कारणं, न त्विच्छेत्याशयेन आशङ्कामाहुः —

ननु तदेच्छायाः कारणत्वानुपपत्तिरिति चेन्न ।
 इच्छाया ह्याविर्भावे कारणत्वं, न स्वरूपान्यथाकृतौ ।
 तस्मान्मुक्तावपि कौस्तुभरूपेण स्थितिरिति भूषणरूप-
 त्वेन न्यूनतायामन्यस्य तथात्वे किं वाच्यम् ॥ इति
 कैमुतिकन्यायेन तदात्मकत्वेऽपि तदंशत्वेन न्यूनत्वं
 वास्तवमेवेति भावः । अत एवांशानामपरिमितानां
 सृष्टौ वह्निविस्फुलिङ्गवन्निर्गमेऽपि न न्यूनता । हस्ता-
 द्दस्तान्तरस्थिताविव सद्रूपे प्रपञ्चे स्थितत्वान्न न्यूनता-
 शङ्कापीत्यर्थः । नन्वेवं जीवानां सहजहर्षंशत्वे दैवा-
 सुरविभागस्तेषु कथमिति चेत् । क्रीडार्थं तदिच्छयेति
 गृहाण । अत एव फलदशायामपि न्यूनत्वसत्त्वेन
 भजनस्य फलता । अन्यथा स्वतन्त्रभक्तिमार्गोच्छेद
 एव स्यात् । अतो जीवेषु सहजन्यूनत्ववद् ब्रह्मणि
 सर्वाधिकत्वम् ॥

नन्विति ॥ नेति निषिद्ध्य समाधानमाहुः ॥ इच्छाया

इति ॥ वस्तुस्वभावोऽपीच्छाकृत एव वस्तुनोऽपि कर्तृपरतन्त्रत्वाद्
यादृशं वस्तुस्वरूपं यादृशश्च स्वभावस्तादृशाविर्भावे एवेच्छायाः
कारणत्वं, न तु तत्स्वरूपान्यथाकृतौ । प्रयोजनाभावेन तादृशे-
च्छाया एवासत्त्वादित्यर्थः ॥ तस्मादिति ॥ स्वरूपान्यथाकृतौ
इच्छायाः कारणत्वाभावाद्धेतोः ॥ कौस्तुभरूपेणेति ॥ चैत्यस्य
तत्त्वममलं मणिमस्य कण्ठ इत्याद्युक्तेः । कैमुतिकन्यायस्तु स्पष्ट
एव ॥ भाव इति ॥ बहु स्यां प्रजायेयेति श्रुतेर्भाव इत्यर्थः । अथ
वास्तवत्वं युक्त्यैवोपपृम्भयन्ति ॥ अत एवेति ॥ वास्तवत्वादेवे-
त्यर्थः ॥ अपरिमितानाम्— असंख्यातानाम् ॥ बह्विविस्फुलिङ्ग-
वन्निर्गमेऽपीति ॥ असकृन्निर्गमेऽपीत्यर्थः ॥ न न्यूनतेति ॥
भगवतीति शेषः । तदेव दृष्टान्तेन द्रढयन्ति ॥ हस्ताद्धस्तान्तर-
स्थिताविवेति ॥ न्यूनताशङ्कापीति स्पष्टोऽर्थः ॥ पुनराशङ्कन्ते ॥
नन्वेवमिति ॥ अंशत्वाविशेषादैवासुरविभागः कथमित्यर्थः ॥
क्रीडार्थं तदिच्छयेति ॥ स्पष्टम् ॥

तत्रापि पूर्वपक्षमाहुः—

ननु तथापि न्यूनाधिकभावः कथम् ? । अंशत्वेन
सत्त्वादिति चेत् ॥ अत्र वदामि ॥ भगवान् भेदेन
क्रीडार्थं प्रपञ्चरूपमात्मानमाविर्भावयति । अत्रायं
प्रकारः । सच्चिदानन्दं ब्रह्म । तस्य च धर्मरूपं तत्त्रित-
यात्मकमक्षरम् ॥ तस्य च चिदंशा जीवाः क्रीडार्थ-
मिच्छया कृताः । अन्यथा क्रीडावैचित्र्याभावेन न
स्यात् । अत एव जडजीवान्तर्यामिष्वेकैकांशतिरो-
भावस्तथेच्छा च । अतः समुदितपृथक्कारणं क्रीडार्थम् ।
तत्र मूलरूपेण क्रीडा बन्धमोक्षाभ्यामेव । ततो

लीलानित्यत्वसिद्धये बन्धमोक्षावपि नित्यौ वाच्या-
विति दैवासुरविभागः ॥

ननु तथापीति ॥ न हि केवलं विभाग एव, किन्तु तत्र
न्यूनाधिकभावः । स च समत्वात् कथं सम्भवतीत्यर्थः । तथा-
चात्र समाधानं वक्तुमाहुः ॥ अत्र वदामीति ॥ समाधानं कथ-
यामीत्यर्थः ॥ अभेदेनेति ॥ कारणरूपः कार्यस्वरूपश्च स्वयमेवे-
त्यभेदेनेत्यर्थः ॥ अन्यथेति ॥ पृथक्करणे वैचित्र्याभावेनेति ॥
पृथक्करणं वैचित्र्यार्थम् । वैचित्र्यं चात्र न्यूनाधिकभावरूपम् ।
तथाच न्यूनाधिकभावरूपेण वैचित्र्याभावेनेत्यर्थः ॥ अत एवे-
ति ॥ वैचित्र्यादेवेत्यर्थः ॥ एकैकांशतिरोभाव इति ॥ एकैकांशा-
धिक्येन तिरोभाव इत्यर्थः । सच्चिदानन्दरूपोऽन्तर्यामी । तद्-
पेक्षया जीवे एकस्यानन्दांशस्येति भावः । जडे चिदानन्दयो-
स्तिरोभाव इत्येकाधिक्यमिति भावः ॥ तथेच्छा चेति ॥ एका-
धिक्यांशतिरोभावेच्छेत्यर्थः । तादृशतिरोभावस्य स्वतन्त्रतानिरा-
करणार्थं चकारः ॥ अत इति ॥ इच्छात इत्यर्थः ॥ समुदितरूप-
स्येति ॥ स्वस्य समुदिरूपस्येत्यर्थः । ननु स्वरूपस्य पृथक्कृतिः
कथं भवेदित्याशङ्कयामाहुः ॥ तच्चेत्यादि ॥ तत्रेति ॥ स्वरूपस्य
पार्थक्ये सति । ननु तथा सति स्वस्य भोक्तृत्वानुपपत्तिरि-
तिचेत्तत्राहुः ॥ मूलरूपेणेति ॥ क्रीडा बन्धमोक्षाभ्यामिति ॥
क्रीडा रमणम् अविद्यया विद्यया चेत्यर्थः । नच तर्हि मूलरूप-
स्यापि बद्धमुक्तत्वाभ्यां जीवतुल्यतापत्तिरिति वाच्यम् । बद्ध-
मुक्तव्यतिरिक्तस्वरूपेणैव तस्य स्थितत्वात् । अंशित्वेन तद्भेदाच्च ।
बद्धो मुक्त इति व्याख्या गुणतो मे न वस्तुतः * गुणस्य माया-
मूलत्वान्न मे मोक्षो न बन्धनमिति प्रभुचरणोक्तेः ॥ तत इति ॥
यतो बन्धमोक्षाभ्यां क्रीडा, तस्मादित्यर्थः ॥ लीलानित्यत्वसिद्धय

इति ॥ लीलोपकरणस्य प्रपञ्चस्य लीलायाश्च नित्यत्वात् तत्-
सिद्धय इत्यर्थः । प्रपञ्चस्य प्रपञ्चरूपस्य भगवद्रूपत्वनिरूपणेना-
ऽस्मिन् ग्रन्थ एव पूर्वं निरूपितम् । तदेतदक्षयं नित्यं जगन्मुनि-
वराऽखिलम् * आविर्भावतिरोभावजन्मनाशविकल्पवादित्यादि-
वाक्यानि बहवः सन्तीति दिक् ॥ भाष्यनिबन्धविद्वन्मण्डनादिषु
विस्तरतया निरूपितं श्रीमदाचार्यचरणैः । अत इतोऽधिकप्रेप्सा-
वद्भिस्तत्र द्रष्टव्यम् । उपकरणस्य नित्यत्वाल्लीलाया नित्यत्वं
कैमुक्तिकन्यायसिद्धम् । अन्यथा उपकरणनित्यत्ववैयर्थ्यापाता-
त् । भगवद्भोक्तृत्वस्यानित्यतापत्तेश्च । लीलाया नित्यत्वं तु,
जयति जननिवासो देवकीजन्मवादो यदुवरपरिषत्सर्वैर्दोर्भिरस्य-
न्नधर्मम् * स्थिरचरवृजिनघ्नः सुस्मितः श्रीमुखेन व्रजपुरवनिता-
नां वर्द्धयन् कामदेवमिति वाक्ये जयतीति वर्त्तमानप्रयोगेण
अस्यन्निति वर्द्धयन्निति च शत्रन्तपदाभ्यां वर्त्तमानत्वं श्रीशुकै-
रुक्तमित्यादि विवृतं विद्वन्मण्डने श्रीमद्विठ्ठलाचार्यचरणैर्ग्रन्थ-
विस्तरभियाऽत्र न प्रपञ्च्यत इति दिक् ॥

एवं सति लीलाया नित्यत्वेन तत्सिद्धये बन्धमोक्षावपि
नित्यौ वाच्याविति, एकस्यैव ममांशस्य जीवस्यैव महामते *
बन्धोऽस्याविद्ययानादिर्विद्यया च तथेतर इति भगवदुक्तेः । तद-
नन्तरं बद्धमुक्तवैलक्षण्यनिरूपणे, यो विद्यया युक् स तु नित्य-
बद्धो विद्यामयो यः स तु नित्यमुक्तः * इत्युक्तेश्च ॥ इतीति ॥
बद्धमुक्तप्रकारेणेत्यर्थः ॥ इति दैवासुरविभाग इति ॥ यद्यप्यंश-
त्वेन समत्वं, तथापि बन्धमोक्षाभ्यां नीचोच्चत्वस्य सत्त्वादिच्छ-
या क्रीडार्थं दैवासुरविभाग इति भावः ॥

दैवत्वस्यासुरत्वस्य च लक्षणं वक्तुमाशङ्कन्ते—

ननु तथापि किं दैवत्वमसुरत्वं चेतिचेत् । उच्यते ।

सृष्टौ शक्तेः पृथक्करणेन तत्परिगृहीतत्वमसुरत्वं, स्व-
परिगृहीतत्वं दैवत्वमिति विवेकः । भगवदंशत्वेऽपि
मोहार्थं सृष्टौ पृथग्भूतया परिगृहीतत्वादासुराणां
संपुटानिःसारितस्य चोरहस्तपतितस्योपायसहस्रैरप्रा-
प्यस्य द्रव्यस्य संपुटप्रवेशाभाव इव पुनर्भगवति
प्रवेशाभावः । दैवानां तु करकलितस्य रत्नस्य समी-
कृतस्य पुनः संपुटप्रवेश इव भगवति प्रवेशः । अत
एव सृष्टिमात्रमसुराणां भगवतोऽन्यन्माययैव । त-
त्कृतमोहेन ज्ञानभक्तिरूपशक्तिद्वयकार्याभावेन सा-
युज्यासंभवात् । अत एव भगवता, मामप्राप्यैवेत्यु-
क्तम् । तयोरेव तत्प्राप्तिहेतुत्वेन तेषु तदभावात् ।
तथाच पुरुषांशबीजस्य स्त्रियां प्रवेशे तद्गृहीतस्य
पुनः पुरुषाप्रवेश इव तेषां भगवति अप्रवेशः । तथा-
ऽपि पुत्र इव तत्रापि व्यवहारो लोके वेदे च भगवदं-
शत्वमादायैव । एतेन प्रकृतिसंबन्धादंशत्वमपि व्या-
वहारिकमिवाभूदिति निरूपितम् ॥

नन्विति ॥ उच्यते इति ॥ तल्लक्षणं कथ्यत इत्यर्थः ॥ सृष्टा-
विति ॥ शक्तेः पृथक्करणेनेति ॥ कार्यार्थं शक्तेर्मायायाः पृथक्करण-
म् । पार्थक्यं च, अहं ममेत्यादिकार्ये अनुमीयते ॥ तत्परिगृहीत-
त्वमिति ॥ शक्तिपरिगृहीतत्वमित्यर्थः ॥ तथाच न ते कदापि
मोक्षमार्गानुयायिनो भवन्ति, तत्प्रतिबन्धका एवेत्यसुरत्वमित्य-
र्थः ॥ स्वपरिगृहीतत्वमिति ॥ स्वेन भगवता परिगृहीतत्वमि-
त्यर्थः । परिग्रहो विवाहः । वशे कुर्वन्ति मां भक्त्या सत्स्त्रियः
सत्पतिं यथा, यमेवैष वृणुत इत्याहुक्तेः । तथाच भगवता वि-
वाहिता दैवाः, मायया विवाहिता असुरा इति विवेकः । विवाह-

श्च द्वयोरप्यऽपरित्यागे प्रयोजकः । तथाच भगवता परिगृही-
तास्ते कदाऽपि भगवन्तं न त्यजन्ति । भगवानपि तान् कदा-
ऽपि न त्यजति । अन्यथैकत्र पातिव्रत्यहानिरेकत्र पुरुषत्वहानि-
रिति न कदापि परित्याग इति दैवत्वं देवसंबन्धित्वमित्यर्थः ।
सत्स्त्रियः सत्पतिं यथेत्यत्र द्वयोरपि सत्पददर्शनात् । असुर-
माययोरपरित्यागस्तु भगवदिच्छाकृत एव । मामप्राप्यैव कौन्तेय
ततो यान्त्यधमां गतिमित्युक्तेरिति दिक् ॥

एवञ्चासुराणां न कदापि भगवत्प्राप्तिः । न मां दुष्कृतिनो
मूढाः प्रपद्यन्ते नराधमाः * माययाऽपहतज्ञाना आसुरं भाव-
माश्रिता इति भगवतोक्तेः । दैवानां तु साहजिकीति दृष्टान्ताभ्या-
मुपपादयन्नाहुः ॥ भगवदंशत्वेऽपीति ॥ भगवति प्रवेश इत्यन्तं
स्पष्टम् ॥ अत एवेति ॥ चोरहस्तपतितत्वादेवेत्यर्थः ॥ अन्य-
दिति ॥ अन्यलयमपि मायया मायायामेवेत्यर्थः ॥ तत्कृतमोहेने-
ति ॥ मायाकृतमोहेनेत्यर्थः ॥ ज्ञानभक्तिरूपशक्तिद्वयकार्याभावेने-
ति ॥ ज्ञानभक्तिरूपद्वयोर्भगवच्छक्त्योः कार्यं सायुज्यादि तद-
भावेनेत्यर्थः ॥ सायुज्यासंभवादिति ॥ भगवत्सायुज्यासंभ-
वादित्यर्थः ॥ अत एवेति ॥ सायुज्यासम्भवादेव । मामप्राप्यैव
कौन्तेय ततो यान्त्यधमां गतिमिति । अधमगतिश्च मायाया-
मन्धन्तमः प्रवेश एव । असुर्या नाम ते लोका अन्धेन तमसा
वृताः * तास्ते प्रेत्याभिगच्छन्ति येकेचात्महनो जनाः, इति
ईशोपनिषच्छ्रुतेः । निरुक्तमेव व्याख्यातवन्त आहुः ॥ तयोरेवेत्यादि ॥
तयोर्ज्ञानभक्तयोरेव । एवेति निश्चितम् ॥ तत्प्राप्तिहेतुत्वे — भगव-
त्प्राप्तिहेतुत्वे ॥ तेषु — असुरेषु ॥ तदभावात् — ज्ञानभक्त्योरभावा-
दित्यर्थः । तथाच, निरूपितमित्यन्तं स्पष्टम् ।

पुनराशङ्कन्ते—

ननु तथापि प्रकृतेस्तच्छक्तित्वेन तदभिन्नाया
 आनन्दरूपत्वेन तत्र प्रविष्टानामानन्द एवेति न कथं
 तत्प्राप्तिरिति चेन्न । भगवत एवासुरेषु स्वानन्दरूपस्य
 तस्यामप्रकटनात् । अत आनन्दरूपप्राकट्याभावान्न
 तेषामानन्दगन्धोऽपीति बुद्ध्यस्व । अन्यथा भक्ता-
 नामिवानन्दरूपदर्शने दैवेतराणामपि आनन्दानुभवः
 स्यात् । अतस्तद्रूपाप्राकट्यमेव तत्रेति मन्तव्यम् ।
 अत एव, मम मायेति, राक्षसीमासुरीश्वेति वाक्य-
 द्वयबोधितसम्बन्धतदभावाभ्यामेव भगवता दैवासुर-
 माययोर्भेद उक्तः । मोहोऽप्युभयत्र कार्यभेदेन
 भिन्न एव । एकत्र मोक्षार्थमपरत्र बन्धार्थमिति बोद्ध्य-
 म् । अत एवासद्रूपत्वं तस्या इति बोधनाय क्रूरत्वार्थं
 राक्षसीत्वमप्युक्तम् । तेषां सहजक्रूरत्वादित्युपाख्याने
 तेषु च लक्षणत्वेन दयाभावप्रतिपादनात् । अत एव
 विना पशुघ्नादिति श्रीभागवतेऽपि लक्षणं तेषां तदे-
 वोक्तम् । कार्यान्तराभावाय मोहिनीत्वमप्युक्तम् ॥

ननु तथापीति॥ तथापि प्रकृतिसम्बन्धेऽपि, प्रकृतेर्मायायास्त-
 च्छक्तित्वेन तदभिन्नायाः, भगवच्छक्तित्वेन भगवदभिन्नाया इत्य-
 र्थः॥ तत्प्राप्तिः भगवत्प्राप्तिरित्यर्थः॥ नेति निषिद्ध्य समादधते॥
 भगवत एवेति॥ तस्यामिति॥ मायायामित्यर्थः॥ अप्रकटनादिति॥
 अप्रकटने इच्छैव कारणम् ॥ अतः — अप्रकटनात् तेषामसुराणा-
 म् ॥ तत्र बाधकयुक्तिमाहुः॥ अन्यथेत्यादि ॥ अन्यथा आनन्द-
 रूपप्राकट्ये सति दैवासुरयोर्भेद एव न स्यादिति भावः ॥
 अतः — निरुक्तयुक्तेः ॥ तद्रूपाऽप्राकट्यम् — आनन्दरूपस्या-
 ऽप्राकट्यम् ॥ एवेति निश्चितम् ॥ तत्र—मायायाम्, इति मन्तव्यम् ।

अत्रोपष्टम्भकमाहुः ॥ अत एवेत्यादि ॥ अत एव निरुक्तयुक्तेः सम्मतत्वादेवेत्यर्थः । दैवी हेषा गुणमयी मम माया दुरत्ययेति सप्तमाध्याये, राक्षसीमासुरीश्चैव प्रकृतिं मोहिनीं श्रिता इति नवमाध्याये सम्बन्धतदभावाभ्यामेवेति ॥ मम मायेति षष्ठ्या सम्बन्ध उक्तः । प्रकृतिं मोहिनीं श्रिता इति प्रकृतिसम्बन्धकथनेन स्वसम्बन्धाभाव उक्तः, माययोर्भेद उक्तः ॥ बोध्यमित्यन्तं स्पष्टम् ॥ अत एवेति ॥ मोहस्य भिन्नत्वादेवेत्यर्थः ॥ तस्या इति ॥ आसुर्या इत्यर्थः । तेषां क्रूरत्वे स्वभाव एव हेतुरित्याहुः ॥ सहजक्रूरत्वादिति ॥ इत्युपाख्यान इति तृतीयस्कन्धे अस्मिन् स्थले सुबोधिण्या विवरणेन तथा प्रतिपादनादित्यर्थः । अत एव— क्रूरत्वादेव ॥ दशमस्कन्धे प्रथमाध्याये, क उत्तमश्लोकगुणानुवादात् पुमान् विरज्येत विना पशुघ्नादिति भगवद्गुणानुवादे वैराग्य आसुरो भावः । तत्र पशुघ्नपदेन क्रूरत्वं चासुराणां लक्षणमिति भावः । अन्यदप्युपष्टम्भकमाहुः ॥ कार्यान्तराभावायेति ॥ मोहातिरिक्तकार्यान्तराभावायेत्यर्थः ॥ मोहिनीत्वमिति ॥ प्रकृतिं मोहिनीं श्रिता इति । एषा आसुरी प्रकृतिर्मोहिन्येव, नान्यकार्यकर्त्रीति दैव्या प्रकृत्या अस्या भेदोऽप्युक्तः ॥

असुराणां परम्परयाप्यानन्दानुभवो नेति वक्तुमाशङ्कन्ते—

ननु प्रकृतेः प्रलये भगवति लये तद्वद्वारा तेषामपि लयात् परम्परया भगवत्सम्बन्धे कथं न तदानन्दानुभव इति चेन्न । प्रलये तत्संबन्धेऽपि व्यवधानेन तदानन्दाननुभवात् । अन्यथा प्रलयमुक्त्योर्भेद एव न स्यात् । प्रलयस्यैव मुक्तित्वे मुक्त्यर्थसाधनानुष्ठानप्रयत्नवैयर्थ्यापत्तेः । न हि कोऽप्यबालिशः क्लेशेन स्वलपाय

यतते । अतो मुक्तिर्भिन्नैव स्वरूपानन्दानुभवरूपा । प्रलयस्तु कृमीणामिवोदरवर्त्तित्वमात्रम् । स्वविषयानुभवश्च, न तावता आनन्दानुभवः । तस्य भक्तिसाध्यत्वात् । सा च भक्तिः स्नेहरूपेति तदानीं भगवद् हृदयस्थितिरेव । अत एव लक्ष्म्यादीनां तत्रैव स्थितिः । अत एव, साधवो हृदयं मद्यमित्यादिवाक्यानि । जयदेवोऽपि राधामाधाय हृदय इत्युक्तवान् ॥ अतः प्रलये निद्रायामिवानेकजन्मक्लेशापाय एवेति सर्वं सुस्थम् ॥

निजाचार्यानुकम्पातः संशयोऽयं निराकृतः ॥

हरिदासेन तुष्यन्तु तेन ते स्वामिनो मम ॥ १ ॥

इति श्रीमद्ब्रह्माचार्यान्वयगोस्वामिश्रीमद्भरिराय-
जिद्विरचितो ब्रह्मवादः समाप्तमसेधत् ॥

नन्वित्यादि ॥ नेति निषिद्ध्य अननुभवादित्यन्तं समादधुः । अननुभवे बाधकयुक्तिमाहुः ॥ अन्यथेत्यादि ॥ प्रलये आनन्दानुभवे प्रलय एव मुक्तिरिति वदेयुः प्राञ्चः, न तु प्रलयमुक्त्योर्भेदमिति भावः । अन्यदपि बाधकमाहुः ॥ प्रलयस्यैवेति ॥ अबालिशस्तु मुक्त्यर्थं यतते, न तु प्रलयायेत्यर्थः । प्रलयस्य तु स्वत एव भावित्वात् प्रयत्नवैयर्थ्यापत्तिरित्यर्थः । तत्साधनविधायकशास्त्रवैयर्थ्यापत्तिरित्यप्यनुसन्धेयम् ॥ न हीति ॥ अबालिश इति ॥ बालिशस्तु कोऽपि स्वरूढशास्त्राच्छेदनवद्यतत इति संभावना तेन पूर्वपक्षिगर्ही सूचयत्ययमपिशब्दः । अतो यत्रयोग्यायोग्यभेदान्मुक्तिः सालोक्यादिरूपा भिन्नैव । स्वरूपानन्दानुभवरूपा पुष्टिमुक्तिः । सैवास्माकमभिप्रेतेत्याशयेनाहुः ॥ स्वरूपानन्दानुभव-

रूपेति॥ननु प्रलयस्वरूपं किमित्याकाङ्क्षायामाहुः॥प्रलयस्त्विति॥
तस्येति ॥आनन्दानुभवस्येत्यर्थः॥स्नेहरूपेतीति॥ स्नेहो भक्तिः ।
सा पराऽनुरक्तिरित्यादिनिरुक्तप्रामाण्यात् ॥तदानीमिति॥ स्नेह-
रूपभक्तिलभ्यस्वरूपानन्दानुभवयोग्यायां मोक्षदशायामित्यर्थः ।
भगवद्हृदयस्थितिरेवेत्यत्रोपष्टम्भकमाहुः॥अत एवेत्यादि॥ वक्षो-
निवासमकरोत् परमं विभूतेरित्युक्तेः । अत्राप्युपष्टम्भकमाहुः ॥
अत एवेत्यादि ॥ साधवो हृदयं मह्यं साधूनां हृदयं त्वहम् *
मदन्यत् ते न जानन्ति नाऽहं तेभ्यो मनागपि ॥ यथाऽधनो
लब्धधने विनष्टे तच्चिन्तयाऽन्यन्निभृतो न वेदेत्यादीनीत्यर्थः ।
इदमेव स्नेहलक्षणम् । स्नेहस्य मनोधर्मत्वात्तादृशाधिकारे संप-
न्नानां भक्तानामपि तद्रूपत्वात्तेषां हृदयस्थितिः संभावितैव ।
अत्रायमर्थः ॥ स्नेहो द्विविधः— शृङ्गाररसरूपो, भक्तिरसरूपश्च ।
तत्रेष्टसमीहाजनितमनोविकृतिरपरिपूर्णरतिः प्रथमः । द्वितीये
माहात्म्यज्ञानपूर्वकपदविशिष्टं लक्षणमिति भेदः । तथाच यथा
रसरूपो भगवाँस्तथा भक्ता अपि द्विविधरसरूपाः ब्रजभक्ता
लक्ष्म्यादश्च शृङ्गाररसरूपाः, कौडिन्यादयोऽपि भक्तिरसरूपा
नारदादयः । तेषां हृदये तत्तत्स्नेहरूपो भगवाननुभावविभाव-
सञ्चारिसाच्चिक्कैः परिपूर्णस्तत्तद्रसलीलां करोतीति हृदयस्थितिः।
तेषां हृदयस्य भगवद्धामरूपाक्षरब्रह्मरूपत्वात् । पर्यवसानं तु
शृङ्गार एवेति सूक्ष्मदृग्भिर्ज्ञेयम् । सत्यं ज्ञानमनन्तं ब्रह्म यो वेद
निहितं गुहायां परमे व्योमन् सोऽश्नुते सर्वान् कामान् सह
ब्रह्मणा विपश्चितेति श्रुतेः। अस्यार्थस्तु— परः पुरुषोत्तमः । उत्तमः
पुरुषस्त्वन्यः परमात्मेत्युदाहृत इत्युक्तेः । परो मीयते दृश्यतेऽनेन
इति परमः । तस्मिन् परमे व्योमन् व्योमनि । विभक्तिलोप-
द्भ्रान्तसः । गुहायां व्यापिवैकुण्ठात्मके हृदयाकाशे, सत्यं

ज्ञानमनन्तं धर्मविशिष्टं ब्रह्म यो वेद सः, विपश्चिता रसलीला-
 निपुणेन ब्रह्मणा पूर्णपुरुषोत्तमेन रसरूपेण सह सर्वान् कामान्
 रसमनोरथानश्नुते भुङ्क्ते इत्यर्थः । एतद् आनन्दमयाधिकरणे
 विशदीकृतं श्रीमदाचार्यचरणैरिति दिक् । एवञ्च भगवतो भक्ता-
 भिलाषया भक्ता अपि भगवद्हृदये स्थिता इति बोध्यम् । नच
 पूर्णस्य भगवतोऽभिलाषाभाव इति वाच्यम् । उभयाभिलाषा-
 भावे रसमर्यादाभङ्गप्रसङ्गात् । नचाभिलाषायां पूर्णत्वक्षति-
 रिति वाच्यम् । रसो वै स इति श्रुत्या स्वस्य रसरूपत्वेन रस-
 लीलाकरणस्येष्टत्वेनाभिलाषाया अपीष्टत्वात् । भक्तानामपि
 स्वस्वरूपत्वेनातिप्रियत्वेन चाभेदादक्षतेः । महतोऽवरेऽन्यस्मि-
 न्नाभिलाषायां क्षतिदर्शनात् । परस्पराभिलाषायां तु अन्योन्यमनो-
 रथपूरणार्थमेवाभिलाषा, न तु वस्तुसापेक्षतयेति रसपूरणार्थैव
 सा । अतो न पूर्णत्वक्षतिशङ्काऽपि । ये यथा मां प्रपद्यन्ते तां
 स्तथैव भजाम्यहमित्युक्तेः सर्वमनवद्यम् । हृदयस्थितौ जयदेवो-
 क्तमपि प्रमाणमाहुः ॥ राधामाधयेति ॥ गीतगोविन्दे शृङ्गाररस-
 वर्णनप्रबन्धे, राधामाधाय हृदये तत्याज ब्रजसुन्दरीरित्युक्तवा-
 ञ्जयदेवः । उपसंहरन्नाहुः ॥ अत इति ॥ अतः पूर्वोक्तयुक्त्या
 क्लेशापाय एव, न तु मुक्तिवदानन्दानुभव इति भावः ॥

समाप्तिं दर्शयितुमाहुः ॥ निजाचार्यानुकम्पात् इति ॥ निजा-
 श्च ते आचार्याश्च तेषामनुकम्पा कृपा दयापरपर्यायरूपा नि-
 रूपधिपरदुःखप्रहाणेच्छा च दया । तथा संशयनिराकरणे
 बुद्ध्यादिपरिश्रमरूपो यो दुःखस्तत्प्रहाणेच्छारूपेत्यर्थ इति प्रकृतो-
 पयोग्यर्थः । वस्तुतस्तु कृपया सामर्थ्यं महत् । मूकं करोति
 वाचालमित्यादि । तथाच संशयनिराकरणमनायासेन सूचितम् ॥
 हरिदासेनेति ॥ हरेर्दासः सर्वदुःखहर्तुर्भगवतो दासेनाऽपि संशय-

निराकरणरूपं दुःखहरणं युक्तमिति भावः । संशयात्मा विनश्यतीत्युक्तेस्तस्य दुःखरूपत्वेन तन्निराकरणेऽनेन मोक्षोऽपीति हरिदासाः परमकृपालवो भवन्तीति सूचितम् । यतो हरिस्वभावा एव हरिदासाः । स्वयं समुत्तीर्य सुदुस्तरं द्युमन् भवार्णवं भीममदभ्रसौहृदाः * भवत्पदाम्भोरुहनावमत्र ते निधाय याताः सदनुग्रहो भवानित्युक्तेः । यद्वा हरिरेव दासः । नोद्धवोऽण्वपि मन्युतो यद्गुणैर्नार्दितः प्रभुः, नाहमात्मानमाशास इत्याद्युक्तेः । हरेर्विना संशयनिराकरणसामर्थ्यासम्भवाद्धरिरेव दास इत्यपि सुवचम् । हरिवदास इति वा॥स्वामिनो ममेति॥अत्र स्वस्वामिभावसंबन्धेन सेव्यसेवकभाव उक्तः॥आचार्यं मां विजनीयादित्युक्तेर्हर्याचार्ययोरभेदात् । अन्यथा, हरिदास इति विरुद्धं स्यात् । पतिद्वयापत्तौ व्यभिचारापातात् । तेन संशयनिराकरणेन ते आचार्यरूपाः प्रभुचरणाः तुष्यन्तु प्रसन्ना भवन्तु । प्रसादकारणीभूतत्वाच्चुष्टेर्न काप्यन्यफलापेक्षेति भाव इति । अनेन पुष्टिः सूचिता ॥

इति श्रुतिशताशया प्रभुवरैः सुसिद्धान्तिता-
न्मितादखिलबोधनाय हि मितः समुद्ग्रन्थितः ॥
मया सुविशदीकृतो रसिकरायगूढाशयः
समाप्तिमगमच्छुभो य इह तैः सुसिद्धान्तितः ॥ १ ॥


शश्वत्प्रसादसुमुखः सकलः कलेशो
नन्दशृङ्गाभरणभूरभवद्विभूतयै ॥
स श्रीमनोजनितमोहनसंज्ञयाऽऽसी-
न्मन्मूर्ध्नि गोपवरदृक्कमलप्रभावात् ॥ २ ॥

तेषु प्रसादसुमुखेषु किमप्यलभ्यं
नास्त्यत्र सत्सु भगवत्सु यतो हि यस्याम् ॥

सौगन्ध्यहीनमपि युक्तमभूत् सुपुष्पं

विद्वद्विहङ्गविरतिस्तु कदाऽपि न स्यात् ॥ ३ ॥

इति श्रीमन्निरस्तपरमततिमिरनिकरविकासितमुरारिचरण-
रतिसरसीरुहश्रीपुरुषोत्तमात्मप्रतिमूर्तिश्रीवल्लभविठ्ठलाचार्यानवय-
श्रीमद्गोपेश्वराचार्यचरणपद्म-परिचरणप्राप्त-मकरन्दमिलिन्दाय-
मानेनानुचरेण गोष्ठीशालोपनामकेन गोपालकृष्णेन विरचितं
श्रीमद्धरिरायकृतब्रह्मवादविवरणं समाप्तिमफाणीत् ॥ श्रीहरिः ॥



मुद्रित पुस्तक नाम ।

(* एतत्पुष्पाचिंत पुस्तक स्वकीय है ।)

- १ ब्रह्मसूत्रवृत्तिः । भावप्रकाशिका । प्रथमाऽध्यायः * १)
- २ भक्तिमार्तण्ड । गोस्वामिश्रीगोपेश्वरजीमहाराजकृत * २)
- ३ श्रीविद्वन्मण्डनम् । वेदान्त । १)
- ४ शुद्धद्वैतमार्तण्डः । प्रमेयरत्नार्णवश्च । वेदान्त । १)
- ५ तत्त्वार्थप्रदीपः । आवरणभङ्गसहितः । प्रकरणद्वय * ५)
- ६ ब्रह्मवादः । सटीक । १)
- ७ श्रीमदणुभाष्यम् । प्रकाशसहितम् । वेदान्त । १५)
- ८ ब्रह्मसूत्रवृत्तिः । मरीचिका । वेदान्त । २)
- ९ विद्वन्मण्डनम् । सुवर्णसूत्रसहितम् । २१)
- १० प्रस्थानरत्नाकरः । २)
- ११ श्रीवल्लभाष्टकटीका चतुःश्लोकीटीका व्रजभाषा * १)
- १२ सर्वोत्तमटीका * ॥ ये द्वादश ग्रन्थ श्रीवल्लभसंप्रदायी है १)
- १३ ध्यानमञ्जरी भाषा * १)
- १४ युगलरसमाधुरी भाषा * ३)
- १५ शुक्लयजुर्वेदकाण्वसंहिताभाष्य । विद्यारण्य सायणाचार्यकृत ।
प्रथमद्वितीय अध्याय * १)
- तृतीयादिदशमाध्यायपर्यन्त * ११)
- १६ मीमांसादर्शन शाबरभाष्य । १०)
- १७ श्लोकवार्तिकम् । न्यायरत्नाकरसहितम् । मीमांसा १०)
- १८ वेदान्ततत्त्वत्रयम् । भाट्टभाषाप्रकाशश्च । २)
- १९ करणप्रकाशः । ज्योतिष । १)
- २० भाट्टचिन्तामणिः । मीमांसा । २)
- २१ न्यायरत्नमाला । मीमांसा । २)
- २२ ब्रह्मसूत्रभाष्य । विद्वानभिभूकृतम् । ६)
- २३ स्याद्वादमञ्जरी । जैनग्रन्थ । २)
- २४ सिद्धित्रयम् । वेदान्त । १)
- न्यायमकरन्दः, प्रमाणमाला, न्यायदीपावली च । वेदान्त । ४)
- त्रैलोक्यार्थनिर्णयः । न्याय । ५)
- धिरसायनम् । मीमांसा । २)

